



MB 146


سعادت حسن منٹو




# خجالی بوئیدی خجالی ڈیجے


پبلشرز





افسانے






مشورۃ بک و پو  
رام نگر گاندھی نگر پوسٹ بکس 1639 دہلی 6

POCKET BOOK

# خالی بویں خالی ڈبے

سعادت حسن منٹو



جملہ حقوق محفوظ ہیں

قیمت فی کتاب ایک روپیہ

ناشران: مشورہ بک ڈپو

رام نگر گاندھی نگر۔ پوسٹ بکس ۱۶۳۹ دہلی ۶

مطبوعہ دینی پرنٹنگ ورکس دہلی

پاکستان کے لئے سول ایجنٹ

یونین بک سٹال، بندر روڈ کراچی ۷



مشورہ  
بکس

اُردو کی اولین پاکٹ بکس

KHALI BOTLEN KHALI DABBE

SAHADAT HASAN "MANTO"

STORIES

## منٹوا اور اس کا فن

مادر گیتی ہر دور میں اپنی کوکھ سے چند ایسے انسانوں کو ڈھالتی ہے جو اپنے ساتھ شاندار  
 اصلاحیوں کا ایک خزانہ لیکر اس دُنیا میں وارد ہوتے ہیں کبھی دُنیا انہیں ٹالستانی کہتی ہے کبھی وردی  
 کبھی رابندر ناتھ ٹیگور اور کبھی سعادت حسن منٹو!۔ ایسے لوگ اس دُنیا میں آئیے بعد منزل کی طرف  
 بڑھتے رہتے ہیں بقصد حیات جسکی تکمیل کا انحصار انکی فطری صلاحیتوں پر ہوتا ہے انکی تکمیل کرتے  
 رہتے ہیں۔ ساتھ ہی ساتھ انکی شخصیتوں میں پنہاں جو ہر اجاگر ہوتے رہتے ہیں۔ ایسی شخصیتوں کا لٹرا  
 انگلیوں پر کیا جاسکتا ہے اور شمار کرتے وقت منٹو کو چھوڑ جانا سچائی اور حقیقت سے انحراف کرنا  
 کہا جاسکتا ہے۔ منٹو نے زندگی بھر اپنے فن کیساتھ انصاف کیا ہے اس نے اپنے لئے زندگی کی  
 نرم راموں کو نہیں چُنا۔ اس نے "ییلی بجنوں" ٹائپ کے روایتی قصوں کو الفاظ کے نائے بانے میں  
 اُجھا کر گھسی پٹی ڈگر پر مٹھکا خیر انداز میں چلنا پسند نہیں کیا بلکہ اس نے اپنے لئے ایک نئی راہ نکالی۔  
 راہ جو کھردری تھی۔ خاردار تھی۔ وہ روایتی قسم کے ڈائلاگ لکھ لکھ کر محبت کی سپاٹ سطح پر پھیلنا  
 نہیں۔ اُسے پھیل جانا پسند نہیں تھا۔ اُنک جانا پسند تھا۔ وہ ہر جگہ اُنک کر زندگی کی تلخیوں کا جائزہ لیتے  
 چہن محسوس کر کے اُنکے بڑھنا پسند کرتا تھا یہی وجہ ہے کہ اپنی زندگی کی آخری سالوں تک  
 اس نے ادب کو جو کچھ دیا اسکی پیشانی پر ہر ذی ہوش آدمی "معقول" کا میل چسپاں کرنا پسند کیا۔  
 میں دیکھتا ہوں سُنتا ہوں اور پڑھتا ہوں کہ بیشتر لوگ منٹو کے افسانوں کو فحش کہتے ہیں  
 طبیعت جھنجھلا کری تو رہ جاتی ہے۔ ارے۔ حقیقت کی ایماندارانہ عکاسی معاشرے کے سر  
 نکلے ہوئے پہلوؤں کی چیرہ دستی اور ہماری تہذیب اور تمدن کو اندر ہی اندر کھوکھلا کرتے

والے ناسوروں کا پوسٹ مارٹم فحاشی ہے۔

میں منٹو سے کبھی نہیں مل سکا کیونکہ میرے ہوش سنبھالنے سے پہلے منٹو اس دنیا کو چھوڑ چکا تھا۔

مگر منٹو سے میں نے سینکڑوں مرتبہ اسکے فن کے ذریعہ ملاقات کی ہے۔ تب میں نے دیکھا ہے۔

منٹو کے ہونٹوں سے ایک طنزیہ مسکراہٹ چمکی ہے۔ جو اس معاشرے، تہذیب اور تمدن کیلئے

ہے۔ جو ذہن طنز آمیز ہے بلکہ ساتھ ہی ساتھ طنز بھی۔ پھر میں نے دیکھا ہے۔ میں نے سنا ہے۔

منٹو کہہ رہا ہے۔ دیکھو۔ سیتا ساوتری اور رضیہ سلطانہ کے قصے سنانے والو۔ دیکھو سیتا

ساوتری اور رضیہ کے ہی اس دلش میں ایک گھاٹن صرف ایک روپیہ میں اپنا جسم بیچتی ہے کسی بھی

تاریک سڑک کی طرف نکل جاؤ۔ بوسوں کی چٹاخ۔ چٹاخ۔ سن لو ساؤ۔ دیکھو مگی زندگی کو۔

گرمیوں کی راتوں میں کسی بھی چھت پر ٹاٹوں کے برائے نام پردوں کو جھانکو، ان میں جھانکو۔

آؤ دیکھو۔ اس الیکٹرک پول کے نیچے وہ لڑکی اپنے پرس میں سے ایک شیشہ اور ایک موچنا نکال کر

کیا کر رہی ہے بھلا۔ آؤ یہ دلش کی عظمتوں کا راگ الاپنے والو۔ بتاؤ یہ بوتلے والی

کون سے چور دروازے سے اس معاشرے میں آئی ہے۔ بوسوں کی چٹاخ چٹاخ کی آوازیں

کیوں بلند ہوتی ہیں۔ یہ گھاٹن اپنا جسم کیوں بیچ رہی ہے۔ بولو۔ بتاؤ۔ وہ کونسی طاقت ہے

جو اس گھاٹن کو چھوڑ کر رہی ہے ایک روپیہ کے عوض اپنا جسم دیدیے کیلئے۔ بولو۔ سانپ کیوں

سنگھ گیا مجھے فحش کہتے ہو۔ میرے فن کو فحش کہتے ہو۔ جاؤ پہلے معاشرے کی اصلاح کرو۔

دیکھو۔۔۔ دیکھو۔۔۔ مضحکہ خیز انداز میں عظمتوں کا راگ الاپ کر سب ننگے ہوئے جا رہے ہیں۔ جاؤ۔

پھر میں نے دیکھا ہے منٹو کی آنکھوں میں آنسو ہیں۔!

میرا سر جھک گیا ہے۔ میں ایک عظیم فن کار کو خراج عقیدت پیش کرتے جا رہا ہوں۔!

جمیل انجم

۶۱۹۔ چوڑیوالان۔ جامع مسجد

دہلی ۷۱

# تسنن

ابو کو جوان بڑا پھیل چھبلا تھا۔ اس کا تانگہ گھوڑا بھی شہر میں نمبرون تھا۔ کبھی معمولی سواری نہیں بٹھاتا تھا۔ اس کے لگے بندھے گا ہکے تھے جن سے اس کو روزانہ دس پندرہ روپے وصول ہو جاتے تھے جو ابو کے لئے کافی تھے۔ دوسرے کو جوانوں کی طرح نشہ پانی کی اسے عادت نہیں تھی۔ لیکن صاف ستھرے کپڑے پہننے اور ہر وقت بانگاہنے رہنے کا اسے بے حد شوق تھا۔

جب اس کا تانگہ کسی سڑک پر سے گھنگھرو بیاتا گزرتا تو لوگوں کی آنکھیں خود بخود اس کی طرف جاتیں۔ وہ بانگاہو جا رہا ہے۔ دیکھو تو کس مٹاٹھ سے بیٹھا ہے۔ ذرا بگڑی دیکھو کسی ترچھی بندھی ہے۔

ابو لوگوں کی نگاہوں سے یہ باتیں سنتا تو اس کی گردن میں ایک بڑا بانگاہم پیدا ہو جاتا اور اس کے گھوڑے کی چال اور زیادہ پُرکشش ہو جاتی۔ ابو کے ہاتھوں نے گھوڑے کی باگیں کچھ اس انداز سے پکڑی ہوتی تھیں جیسے ان کو اسے پکڑنے کی ضرورت نہیں۔ ایسا لگتا تھا کہ گھوڑا اشاروں کے بغیر



چلا جا رہا ہے۔ اس کو اپنے مالک کے حکم کی ضرورت نہیں۔ بعض وقت تو ایسا محسوس ہوتا تھا کہ ابو اور اس کا گھوڑا اپنی دونوں ایکسا ہیں، بلکہ سارا ٹانگہ ایکسا ہی ہے۔ اور وہ ہستی ابو کے سوا اور کون ہو سکتی تھی۔

وہ سواریاں جن کو ابو قبول نہیں کرتا تھا دل ہی دل میں اس کو گالیاں دیتی تھیں۔ بعض بددعا بھی دیتی تھیں: خدا کرے اس کا گھنڈ ٹوٹے۔ اس کا ٹانگہ گھوڑا کسی دریا میں جا کرے۔“

ابو کے ہونٹوں پر جو ہلکی ہلکی مونچھوں کی چھاؤں میں رہتے تھے خود اعتماد سی مسکراہٹ ناچتی رہتی تھی۔ اس کو دیکھ کر کئی کوچوان جل بھن جاتے تھے۔ ابو کی دیکھا دیکھی چند کوچوانوں نے ادھر ادھر سے قرضے کمر تانگے بنوائے ان کو پتیل کے ساتھ سامان سے سجایا۔ مگر پھر بھی ابو جیسی شان پیدا نہ ہو سکی۔ ان کو وہ گاہک نصیب نہ ہو سکے جو ابو کے اور اس کے ٹانگے گھوڑے کے شیدا تھے۔

ایک دن دوپہر کو ابو درخت کی چھاؤں میں ٹانگے پر بیٹھا اونگھ رہا تھا کہ ایک آواز اس کے کانوں میں بھنبھناتی۔ ابو نے آنکھیں کھول کر دیکھا۔ ایک عورت ٹانگے کے بمب کے پاس کھڑی تھی۔ ابو نے اسے بمشکل ایک نظر دیکھا مگر اس کی نیکی جوانی ایک دم اس کے دل میں کھب گئی۔ وہ عورت نہیں جوان لڑکی تھی۔ سولہ سترہ برس کی۔ دُبی تپلی لیکن مضبوط۔ رنگ سا نولا مگر چمکیلا۔ کانوں میں چاندی کی چھوٹی چھوٹی بائیاں۔ سیدھی مانتک ستواں ناک۔ اس کی پھننگ پر ایک چھوٹا سا چمکیلا تیل۔ لمبا کرتا اور نیلا لاجا۔ سر

پر چل رہا۔

لڑکی نے کنواری آواز میں ابوسے پوچھا : "ویرا ٹیشن کا کیا لوگے۔؟"  
 ابوکے ہونٹوں کی مسکراہٹ شرارت اختیار کر گئی : "کچھ نہیں۔"  
 لڑکی کے چہرے کی سنو لائٹ سرخی مائل ہو گئی : "کیا لوگے ٹیشن کا۔؟"  
 ابونے اس کو اپنی نظروں میں سموتے ہوئے کہا : "تجھ سے کیا لینا ہے بھاگ  
 بھریے۔ چل آ بیٹھہ ٹانگے میں۔"

لڑکی نے گھبرائے ہوئے ہاتھوں سے اپنے مضبوط سینے کو ڈھانکا حالانکہ وہ  
 ڈھکا ہوا تھا : "کیسی باتیں کرتے ہو تم۔؟"  
 ابو مسکرایا : "چل آ" اب بیٹھہ بھی جا۔ لیلیں گے جو تو دے دیگی۔"  
 لڑکی نے کچھ دیر سوچا، پھر پاندان پر پاؤں رکھ کر ٹانگے میں بیٹھ گئی : "جلدی  
 لے چل ٹیشن۔"

"ابو نے پیچھے مڑ کر دیکھا : "بڑی جلدی ہے تجھے سوہیلے۔"  
 "ہائے ہائے، تو تو۔۔۔" لڑکی کچھ اور کہتے کہتے رگ گئی۔  
 تانگہ چل پڑا۔ اور چلتا رہا۔ کئی سڑکیں گھوڑے کے سموں کے نیچے سے نکل  
 گئیں۔ لڑکی سہمی بیٹھی تھی۔ ابوکے ہونٹوں پر شرارت بھری مسکراہٹ ناچ رہی  
 تھی۔ جب بہت دیر ہو گئی تو لڑکی نے ڈری ہوئی آواز میں پوچھا : "ٹیشن  
 نہیں آیا۔؟"

ابونے معنی خیز انداز میں جواب دیا : "آجائے گا۔ تیرا میرا ٹیشن  
 ایک ہی ہے۔"

کیا مطلب - ؟

ابو نے پلٹ کر لڑکی کی طرف دیکھا اور کہا -

الہڑے - کیا تو اتنا بھی نہیں سمجھتی۔ تیرا میرا ٹیشن ایک ہی ہے ماسی

وقت ایک ہو گیا تھا جب ابو نے تیری طرف دیکھا تھا - تیری جان کی قسم

تیرا غلام جھوٹا نہیں بولتا -

لڑکی نے سر پر ہاتھیں ٹھیک کیا - اس کی آنکھیں صاف بتا رہی تھیں کہ وہ ابو

کا مطلب سمجھ چکی ہے - اس کے چہرے سے اس بات کا بھی پتہ چلتا تھا کہ اس نے

ابو کی بارگاہ میں مانا - لیکن وہ اس کش مکش میں تھی کہ دونوں کا ٹیشن ایک

ہو یا نہ ہو - ابو بانکا سبیل تو ہے لیکن کیا وفادار بھی ہے - کیا وہ اپنا ٹیشن بھی

چھوڑ دے جہاں اس کی گاڑی پتہ نہیں کب کی جا چکی تھی -

ابو کی آواز نے اس کو چوٹکا دیا -

کیا سوچ رہی ہے بھاگ بھرتی -

گھوڑا ست خرامی سے دُکھی چل رہا تھا - ہوا خشک تھی - سڑک کے دور دورے

اُگے ہوئے درخت بھاگ رہے تھے - ان کی ٹہنیاں جھوم رہی تھیں گھنگھروں

کی ایک آہنگ جھنجھٹا ہٹ کے سوا اور کوئی آواز نہیں تھی - ابو گردن موڑے

لڑکی کے ساٹولے حُسن کو دل ہی دل میں چوم رہا تھا -

کچھ دیر کے بعد اس نے گھوڑے کی باگیں جنگلے کی سلاخ کے ساتھ باندھ

دی اور اچک کر پھلی سیٹ پر لڑکی کے ساتھ بیٹھ گیا - وہ خاموش رہی -

ابو نے اس کے دونوں ہاتھ پکڑ لئے -

”دے دے اپنی باگیں میرے ہاتھ میں“

لڑکی نے صرف اتنا کہا ”چھوڑ بھی دے“

لیکن وہ فوراً ہی اٹو کے بازوؤں میں تھی۔ اس کے بعد اس نے مزاحمت

نہ کی۔ اس کا دل البتہ زور زور سے پھڑپھڑا رہا تھا۔ جیسے خود کو چھڑا کر

اڑ جانا چاہتا ہو۔

اٹو ہولے ہولے پیار بھرے لہجے میں اسے کہنے لگا۔

”یہ تانگا گھوڑا مجھے جان سے زیادہ عزیز تھا۔ لیکن قسم گیا رہویں

والے پیر کی یہ بیچ دوں گا اور تیرے لئے سونے کے کڑے بنواؤں گا۔

آپ پھٹے پڑانے کپڑے پہنوں گا۔ لیکن تجھے شہزادی بنا کر رکھوں گا۔

قسم وحدہ لا شریک کی زندگی میں یہ میرا پہلا پیا رہے۔ تم سیری نہ بنیں تو

میں تیرے سامنے گلا کاٹ لوں گا اپنا پھراؤں نے لڑکی کو اپنے سے

علیحدہ کر دیا۔ جانے کیا ہو گیا ہے مجھے۔ چلو تمہیں ٹیشن چھوڑ آؤں“

لڑکی نے ہولے سے کہا۔

”نہیں۔ اب تم مجھے ہاتھ لگا چکے ہو۔“

اٹو کی گردن جھک گئی۔

”مجھے معاف کر دو۔ مجھ سے غلطی ہوئی۔“

”نبھا لو گے اس غلطی کو۔“

لڑکی کے لہجے میں جینج تھا، جیسے کسی نے اٹو سے کہا ہو۔ ”لے جاؤ گے

اپنا تانگا اس ٹانگے سے آگے نکال کے“ اس کا جھبکا ہوا سر اٹھا۔

آنکھیں چمک اٹھیں۔

”سھاگ بھریئے“ یہ کہہ کر اس نے اپنے مضبوط سینے پر ہاتھ رکھا۔

”ابو اپنی جان دے دے گا“

لڑکی نے اپنا ہاتھ بڑھایا۔

”تو یہ ہے میرا ہاتھ“

ابو نے اس کا ہاتھ مضبوطی سے پکڑ لیا۔

”قسم اپنی جوانی کی ابو تیرا غلام ہے“

دوسرے روز ابو اور اس لڑکی کا نکاح ہو گیا۔ وہ ضلع گجرات کی موچن تھی۔

نام اس کا عنایت یعنی نبی تھا۔ اپنے رشتہ داروں کے ساتھ آتی تھی۔ وہ

اسٹیشن پر اس کا انتظار کر رہے تھے کہ ابو اور اس کی مڈ بھینر ہو گئی جو

نوراً ہی محبت کی ساری منتریں طے کر گئی۔

دونوں بہت خوش تھے۔ ابو نے ٹانگہ گھوڑا بیچ کر توہنتی کے لئے

سولنے کے کڑے نہیں بنوائے تھے۔ لیکن اپنے جمع کئے ہوئے پیسوں سے

اس کو سولنے کی بالیاں خریدی تھیں۔ کئی ریشمی کپڑے بھی بنا دیئے

تھے۔

سول کرتے ہوئے ریشمی لہجے میں جب نبی ابو کے سامنے آتی تو اس کا

دل ناچنے لگتا۔ ”قسم پنج تن پاک کی دنیا میں تجھ جیسا سندرا اور کوئی نہیں“

اور یہ کہہ کر وہ اس کو اپنے سینے سے لگا لیتا۔ ”تو میرے دل کی

رانی ہے“

دو دنوں جوانی کی مستیوں میں عرق تھے۔ گاتے تھے، ہنستے تھے، سیروں کرتے تھے۔ ایک دوسرے کی بلائیں لیتے تھے۔ ایک ہینہ اسی طرح گذر گیا کہ دفعتاً ایک روز پولیس نے ابو کو گرفتار کر لیا۔ نیتنی بھی پکڑی گئی۔ ابو پر اغوا کا مقدمہ چلا۔ نیتنی ثابت قدم رہی لیکن پھر بھی ابو کو دو برس کی سزا ہو گئی۔ جب عدالت نے حکم سنایا تو نیتنی ابو کے ساتھ لپٹ گئی۔ روتے ہوئے اس نے صرف اتنا کہا۔

”میں اپنے ماں باپ کے پاس کبھی نہیں جاؤں گی۔ گھر بیٹھ کر تیرا انتظار کروں گی۔“

ابو نے اس کی پیٹھ پر تھپکی دی۔

”جیتی رہ۔ ٹانگہ گھوڑا میں نے دینے کے سپرد کیا ہوا ہے۔ اس کے

کرا یہ وصول کرتی رہنا۔“

نیتنی کے ماں باپ نے بہت زور لگایا۔ مگر وہ ان کے ساتھ نہ گئی۔ تھک ہار کر انھوں نے اس کو اپنے حال پر چھوڑ دیا۔ نیتنی اکیلی رہنے لگی۔ دینا اسے شام کو پانچ روپے دے جاتا تھا جو اس کے خرچ کے لئے کافی تھے اس کے علاوہ مقدمے کے دوران میں روزانہ پانچ روپے کے حساب سے جو کچھ جمع ہوا تھا وہ بھی اس کے پاس تھا۔

ہفتے میں ایک بار نیتنی اور ابو کی ملاقات جیل میں ہوتی تھی جو کہ ان دونوں کے لئے بہت ہی مختصر تھی۔ نیتنی کے پاس جتنی جمع پونجی تھی وہ ابو کو آسائشیں پہنچانے میں صرف ہو گئی۔ ایک ملاقات میں ابو نے

نیتھی کے بچے کا نوں کی طرف دیکھا اور پوچھا۔

”با لیاں کہاں گئیں نیتی۔“

نیتھی مسکرا دی اور سنتری کی طرف دیکھ کر اَبو سے کہا۔

”گم ہو گئیں کہیں۔“

اَبو نے قدرے غصے ہو کر کہا۔

”تم میرا اتنا خیال نہ رکھا کرو۔ جیسا بھی ہوں ٹھیک ہوں۔“

نیتھی نے کچھ نہ کہا۔ دقت پورا ہو چکا تھا۔ مسکراتی ہوئی وہاں سے

چل دی۔ مگر گھر جا کر بہت روئی۔ گھنٹوں آنسو بہائے، کیونکہ اَبو کی صحت

بہت گہری تھی۔ اس مُلاقات میں تو وہ اسے پہچان نہیں سکی تھی۔ گرانڈیل

اَبو اب گھل گھل کر آدھا ہو گیا تھا۔

نیتھی سوچتی تھی کہ اس کو اس کا غم کھا رہا ہے۔ اس کی جُدائی نے اَبو کی

یہ حالت کر دی ہے۔ لیکن اس کو یہ معلوم نہیں تھا کہ وہ دق کا مریض ہے۔

اور یہ مرض اُسے ورثے میں ملا ہے۔ اَبو کا باپ اَبو سے کہیں زیادہ

گرانڈیل تھا۔ لیکن دق نے اسے چند دنوں ہی میں قبر میں پہنچا دیا۔ اَبو کا بڑا

بھائی کرٹیل جو ان تھا لیکن عین جوانی میں اس مرض نے اسے دبوچ لیا تھا۔

خود اَبو اس حقیقت سے غافل تھا چنانچہ جیل کے ہسپتال میں جبکہ وہ آخری

سانس لے رہا تھا، اس نے افسوس بھرے لہجے میں نیتھی سے کہا۔

”مجھے معلوم ہوتا کہ میں اتنی جلدی مر جاؤں گا تو قسم و حدہ لاشریک کی تجھے

کبھی اپنی بیوی نہ بناتا۔ میں نے تیرے ساتھ بہت ظلم کیا۔ مجھے

معاف کر دے۔ اور دیکھ میری ایک نشانی ہے۔ میرا ٹانگہ گھوڑا۔  
اس کا خیال رکھنا۔ اور چنی بیٹے کے سر پر ہاتھ پھیر کر کہنا۔ ابونے تجھے  
پیارا بھیجا ہے۔“

ابو مرگیا۔ نیتی کا سب کچھ مر گیا۔ مگر وہ حوصلے والی عورت  
تھی۔ اس صدمے کو اس نے برداشت کر ہی لیا۔ گھر میں تنہا پرٹی  
رہتی تھی۔ شام کو دینا آتا تھا اور اسے دم دلاسا دیتا تھا اور کہتا  
تھا۔

! کچھ فکر نہ کرو بھابھی۔ اللہ میاں کے آگے کسی کی پیش نہیں چلتی۔  
ابو میرا بھائی تھا۔ مجھ سے جو ہو سکتا ہے خدا کے حکم سے کروں گا۔  
شروع شروع میں تو نیتی نہ سمجھی پر جب اس کے عدت کے دن پورے  
ہوئے تو دینے نے صاف لفظوں میں کہا کہ وہ اس سے شادی کرے یہ  
سن کر نیتی کے جی میں آئی کہ وہ اس کو دھکا دے کر باہر نکال دے مگر اس  
نے صرف اتنا کہا۔

! بھائی مجھے شادی نہیں کرنی۔“

اس دن سے دینے کے روئے میں فرق آ گیا۔ پہلے شام کو بلا ناغہ  
پانچ روپے ادا کرتا تھا۔ اب کبھی چار ڈینے لگا۔ کبھی تین۔ بہانہ یہ کہ بہت  
مندا ہے۔ پھر دو دو تین تین دن غائب رہنے لگا، بہانہ یہ کہ بیمار تھا یا  
ٹانگے کا کوئی کل پر رہا ہو گیا تھا۔ اس لئے جوڑ نہ سکا۔ جب پانی سر سے  
مکل گیا تو نیتی نے دینے سے کہا۔ ! بھائی دینے اب تم تکلیف نہ کرو۔ ٹانگہ



گھوڑا میرے حوالے کر دو۔“

بڑی لیت و لعل کے بعد بالآخر دینے نے بادلِ ناخواستہ ٹانگا گھوڑا  
نیتی کی تحویل میں دے دیا۔ اس نے ماتھے کے سپرد کر دیا جو آتو کا  
دوست تھا۔

اس نے بھی کچھ دنوں کے بعد شادی کی درخواست کی۔ نیتی نے انکا  
کیا تو اس کی آنکھیں بدل گئیں۔ ہلار دی وغیرہ سب ہوا ہو گئی۔ نیتی نے  
اس سے ٹانگا گھوڑا واپس لیا اور ایک انجانے کوچوان کے حوالے کر دیا۔  
اس نے تو حد ہی کر دی۔ ایک شام پیسے دینے آیا تو شراب میں دھت تھا۔  
ڈیوڑھی میں قدم رکھتے ہی نیتی پر ہاتھ ڈالنے کی کوشش کی۔ نیتی نے  
اس کو خوب سناٹا لہرا کر کام سے ہٹا دیا۔

آٹھ دس روز ٹانگا گھوڑا بیچارے طویلے میں پڑا رہا۔ گھاس دانے کا  
خرچ علیحدہ۔ طویلے کا کرایہ علیحدہ۔ نیتی عجیب الجھن میں گرفتار تھی۔ کوئی  
شادی کی درخواست کرتا تھا۔ کوئی اس کی عصمت پر ہاتھ ڈالنے کی کوشش  
کرتا تھا۔ کوئی پیسے مار لیتا تھا۔ باہر نکلتی تھی تو لوگ بڑی نگاہوں  
سے گھورتے تھے۔ ایک رات اس کا ہمسایہ دیوار بھاند کے آگیا  
اور دراز دستی کرنے لگا۔ نیتی سوچ سوچ کر پاگل ہو گئی کہ کیسے  
کریے۔

ایک دن بیٹھے بیٹھے اسے خیال آیا کہ کیوں نہ ٹانگا میں آپ  
ہی جوتوں۔ آپ ہی چلاؤں۔“ اتو کے ساتھ جب وہ سیر کو

جایا کرتی تھی تو ٹانگہ خود ہی چلایا کرتی تھی۔ شہر کے راستوں سے بھی واقف تھی۔ لیکن پھر اس نے سوچا کہ لوگ کیا کہیں گے بہت اس کے جواب میں اس کے دماغ نے کئی دلیلیں دیں۔ کیا حرج ہے۔ کیا حرج ہے۔ کیا عورتیں محنت مزدوری نہیں کرتیں۔ یہ کون سے واقعات۔ یہ دفتروں میں جانے والی عورتیں۔ گھر میں بیٹھ کر کام کرنے والی تو ہزاروں ہوں گی۔ کسی جیلے سے پیٹ پالتا ہی ہے۔ نیتنی نے کچھ دن سوچ بچار کیا۔ آخر میں فیصلہ کر لیا کہ وہ ٹانگہ خود چلائے گی۔ اس کو خود پر پورا اعتماد تھا، چنانچہ اللہ کا نام لے کر وہ طویلے پہنچ گئی۔

ٹانگہ جوتنے لگی تو سارے کوچوان ہنکا ہنکا رہ گئے۔ بعض مذاق سمجھ کر خوب ہنسے۔ جو بزرگ تھے انھوں نے نیتنی کو سمجھایا۔ کہ دیکھو ایسا نہ کرو۔ یہ مناسب نہیں مگر نیتنی نہ مانی۔ ٹانگہ ٹھیک ٹھاک کیا پتیل کا ساز و سامان اچھی طرح چمکا یا۔ گھوڑے کو خوب پیار کیا۔ اور آٹو سے دل ہی دل میں پیار کی باتیں کرتی طویلے سے باہر نکل گئی۔ کوچوان حیرت زدہ تھے، کیونکہ نیتنی کے ہاتھ رواں تھے جیسے وہ ٹانگہ چلانے کے فن پر حاوی ہے۔

شہر میں ایک تہلکہ برپا ہو گیا کہ ایک خوبصورت عورت ٹانگہ چلا رہی ہے۔ ہر جگہ اس بات کا چرچا تھا۔ لوگ سننے تھے تو اس وقت کا انتظار کرتے تھے جب وہ ان کی سڑک پر سے گزرے گی۔

شروع شروع میں تو مرد سواریاں جھجکتی تھیں مگر یہ جھجک ننسوڑی  
 دیر میں دور ہو گئی۔ اور خوب آمدن ہونے لگی۔ ایک منٹ کے لئے بھی  
 نیتی کا ٹانگہ بیچارہ نہ رہتا تھا۔ ادھر سواری اتری ادھر بیٹھی۔ آپس  
 میں کبھی کبھی سواریوں کی لڑائی بھی ہو جاتی تھی۔ اس بات پر کہ نیتی کو پہلے  
 کس نے بلایا تھا۔

جب کام زیادہ ہو گیا تو نیتی نے ٹانگہ چوتنے کے اوقات مقرر کر دیئے  
 صبح سات بجے سے بارہ بجے دوپہر دو سے چھ بجے تک۔ یہ سلسلہ بڑا  
 آرام دہ ثابت ہوا۔ چنتی بھی خوش تھا۔ مگر نیتی محسوس کر رہی تھی کہ  
 اکثر لوگ صرف اس کی قربت حاصل کرنے کے لئے اس کے ٹانگے میں  
 بیٹھتے۔ بے مطلب بے مقصد اسے ادھر ادھر پھراتے تھے۔ آپس  
 میں گندے گندے مذاق بھی کرتے تھے۔ صرف اس کو سنانے کے لئے  
 باتیں کرتے تھے۔ اس کو ایسا لگتا تھا کہ وہ تو خود کو نہیں سمجھتی۔ لیکن  
 لوگ چپکے چپکے اسے خرید رہے ہیں۔ اس کے علاوہ اس کو اس بات  
 کا بھی احساس تھا کہ شہر کے سارے جوان اس کو برا سمجھتے ہیں۔ ان  
 تمام احساسات کے باوجود وہ مضطرب نہیں تھی۔ اپنی خود اعتمادی  
 کے باعث وہ پُرسکون تھی۔

ایک دن کمیٹی والوں نے نیتی کو بلایا اور اس کا لائسنس ضبط  
 کر لیا۔ وجہ یہ بتائی کہ عورت ٹانگہ نہیں چلا سکتی۔

نیتی نے پوچھا۔

”جناب عورت ٹانگہ کیوں نہیں چلا سکتی۔“

جواب ملا۔

”بس نہیں چلا سکتی۔ تمہارا لائنس ضبط ہے۔“

نیتی نے کہا۔

”حضور، آپ گھوڑا ٹانگہ بھی ضبط کر لیں، پر مجھے یہ تو بتائیں کہ عورت

کیوں ٹانگہ نہیں چوت سکتی، عورتیں چرخہ چلا کر اپنا پیٹ پال سکتی ہیں

عورتیں ٹوکری ڈھو کر روٹی کھا سکتی ہیں۔ عورتیں لینوں پر کولے

چن چن کر اپنی روٹی پیدا کر سکتی ہیں۔ میں ٹانگہ کیوں نہیں چلا سکتی۔

مجھے اور کچھ آتا ہی نہیں۔ ٹانگہ گھوڑا میرا خون دکا ہے۔ میں اسے

کیوں نہیں چلا سکتی۔ میں اپنا گزارہ کیسے کروں گی؟ — حضور آپ

رحم کریں۔ محنت مزدوری سے کیوں روکتے ہیں مجھے؟ — میں کیا

کروں، بتائیے نا مجھے۔“

افسر نے جواب دیا۔ جاؤ بازار میں جا کر بیٹھو — وہاں زیادہ

کمانی ہے۔“

یہ سن کر نیتی کے اندر جو اصل نیتی تھی جل کر راکھ ہو گئی — ہولے

سے اچھا جی کہہ کر وہ چلی گئی۔ اونے پونے داموں ٹانگہ گھوڑا بیچا

اور سیدھی ابو کی قبر پر گئی۔ ایک لحظے کے لئے خاموش کھڑی رہی۔

اس کی آنکھیں بالکل خشک تھیں جیسے بارش کے بعد چلچلاتی دھوپ

نے زمین کی ساری نمی جو سالی تھی۔ اس کے بچھے ہوئے ہونٹ وا ہوئے

اور وہ قبر سے مخاطب ہوئی کہ اَبُو — تیری نیتی آج کمیٹی کے دفتر  
میں مر گئی ہے

یہ کہہ کر وہ چلی گئی۔ دوسرے دن عرضی دی — اس کو اپنا جسم  
بیچنے کا لائسنس مل گیا۔

مہینہ

# کتاب کا خلاصہ

سردیوں میں انور جمٹی پر پتنگ اڑا رہا تھا۔ اس کا چھوٹا بھانجا اس کے ساتھ تھا۔ چونکہ انور کے والد کہیں باہر گئے ہوئے تھے اور وہ دیر سے واپس آنے والے تھے اس لئے وہ پوری آزادی اور بڑی کابے پروائی سے پتنگ بازی میں مشغول تھا۔ پیچ ڈھیل کا تھا۔ انور بڑے زوروں سے اپنی مانگ پائی پتنگ کو ڈور پلا رہا تھا۔ اس کے بھانجے نے جس کا چھوٹا سادل دھک دھک کر رہا تھا۔ اور جس کی آنکھیں آسمان پر جمی ہوئی تھیں انور کے کہا: "ماموں جان کھینچ کے پیٹا کاٹ لیجئے" مگر وہ دھڑا دھڑا ڈور پلاتا رہا۔

نیچے کھلے کوٹھے پر انور کی بہن سہیلیوں کے ساتھ دھوپ سینک رہی تھی۔ سب کشیدہ کاری میں مصروف تھیں۔ ساتھ ساتھ باتیں بھی کرتی جاتی تھیں۔ انور کی بہن شمیم انور سے دو برس بڑی تھی۔ کشیدہ کاری اور

سینے پر دس کے کام میں ماہر۔ اسی لئے گلی کی اکثر لڑکیاں اس کے پاس آتی تھیں اور گھنٹوں بیٹھی کام سیکھتی رہتی تھیں۔ ایک ہندو لڑکی جس کا نام بملا تھا بہت دُور سے آتی تھی۔ اس کا گھر قریباً دو میل پرے تھا لیکن وہ ہر روز بڑی باقاعدگی سے آتی اور بڑے انہماک سے کشیدہ کاری کے نئے نئے ڈیزائن سیکھا کرتی تھی۔

بملا کا باپ اسکول ماسٹر تھا۔ بملا ابھی چھوٹی بچی ہی تھی کہ اس کی ماں کا دیہانت ہو گیا۔ بملا کا باپ ہری چرن چاہتا تو بڑی آسانی سے دوسری شادی کر سکتا تھا مگر اس کو بملا کا خیال تھا، چنانچہ وہ رنڈوا ہی رہا اور بڑے پیار محبت سے اپنی بچی کو پال پوس کر بڑا کیا۔ اب بملا سولہ برس کی تھی۔ سانولے رنگ کی دُبی پتلی لڑکی۔ خاموش خاموش بہت کم باتیں کرنے والی۔ بڑی شرمیلی۔ صبح دس بجے آتی۔ آپاشمیم کو پرنام کرتی اور اپنا تھیلا کھول کر کام میں مشغول ہو جاتی۔

انور اٹھارہ برس کا تھا۔ اس کو تمام لڑکیوں میں سے صرف سعیدہ سے ہلکی سی دلچسپی تھی۔ لیکن یہ ہلکی سی دلچسپی کوئی اور صورت اختیار نہیں کر سکتی تھی اس لئے کہ اس کی بہن اس کو لڑکیوں میں بیٹھنے کی اجازت نہیں دیتی تھی۔ وہ کبھی ایک لمحہ کے لئے ان کے پاس آ بیٹھتا تو آپاشمیم فوراً ہی اس کو حکم دیتیں: "انور اٹھو، تمہارا یہاں کوئی کام نہیں" اور انور کو اس حکم کی فوری تعمیل کرنی پڑتی۔

بملا اہلہ کبھی کبھی انور کو بلاتی تھی، ناول لینے کیلئے اس نے شمیم سے کہا تھا۔

گھر میں میرا ہی نہیں لگتا۔ پتا جی باہر شطرنج کھیلنے چلے جاتے ہیں۔ میں اکیلی  
 پڑی رہتی ہوں۔ انور بھائی سے کہتے مجھے ناول دیدیا کریں پڑھنے کیلئے۔“  
 پہلے تو بملا شمیم کے ذریعہ سے ناول لیتی رہی پھر کچھ عرصے کے بعد اس نے  
 براہ راست انور سے مانگنے شروع کر دیئے۔ انور کو بملا بڑی عجیب و  
 غریب لڑکی لگتی تھی یعنی ایسی جو بڑے غور سے دیکھنے پر دکھائی دیتی تھی۔  
 لڑکیوں کے جھرمٹ میں تو وہ بالکل غائب ہو جاتی تھی۔ میٹھک میں جب وہ  
 انور سے نیا ناول مانگنے آتی تو اس کو اس کی آمد کا اس وقت پتہ چلتا جب  
 وہ اس کے پاس آ کر اپنی دھیمی آواز میں کہتی: ”انور صاحب۔۔۔ یہ لیجئے اپنا  
 ناول۔ شکریہ۔“

انور اس کی طرف دیکھتا۔ اس کے دماغ میں عجیب و غریب تشبیہ بھدک  
 اٹھتی۔ ”یہ لڑکی تو ایسی ہے جیسے کسی کتاب کا خلاصہ۔“  
 بملا اور کوئی بات نہ کرتی۔ پُرانا ناول واپس کر کے نیا ناول لیتی اور نئے  
 کر کے چلی جاتی۔ انور اسکے متعلق چند لمحات سوچتا، اس کے بعد وہ اس کے  
 دماغ سے نکل جاتی۔ لیکن انور نے ایک بات ضرور محسوس کی تھی کہ بملا نے ایک دو  
 بار اس سے کچھ کہنا چاہا تھا مگر کہتے کہتے رک گئی تھی۔ انور سوچتا: ”کیا کہنا چاہتی تھی  
 مجھ سے؟“ اس کا جواب اس کا دماغ یوں دیتا: ”کچھ بھی نہیں۔ مجھ سے وہ کیا  
 کہنا چاہتی ہوگی بھلا۔“

انور مٹی پر تنگ اڑا رہا تھا۔ بیچ ڈھیل کا تھا، خوب ڈور پلا رہا تھا۔ دفعتاً  
 اسکی بہن شمیم کی گھبرائی ہوئی آواز آئی: ”انور۔ انور۔ اباجی آگئے۔“



انور کو اور کچھ نہ سوچھا۔ ہاتھ سے ڈور توڑی اور مٹی پر سے نیچے کود پڑا۔ وہ کاٹا  
 وہ کاٹا کاٹا شور بلند ہوا۔ انور کا گھٹنا بڑے زوروں سے پھیل گیا تھا۔ ایک اس کو  
 اس کا دکھ تھا اس پر اس کے حرفت کے فائنڈ نے لگا رہے تھے۔ لنگر اتا  
 دیکھ اتنا چار پانی پر بیٹھ گیا۔ گھٹنے کو دیکھا تو اس میں سے خون بہ رہا تھا۔ بملا  
 سامنے مٹھی تھی۔ اس نے اپنا دوپٹہ اتار کر اکتارے پر سے تھوڑا سا پھاڑا  
 اور پٹی بنا کر انور کے گھٹنے پر باندھ دیا۔ انور اس وقت اپنے پتنگ کے متعلق سوچ رہا  
 تھا۔ اس کو یقین تھا کہ میدان اس کے ہاتھ رہیگا لیکن اسکے باپ کی بے وقت آمد  
 نے اسے مجبور کر دیا کہ وہ اپنے ہاتھوں سے اتنے بڑھے ہوئے پتنگ کا خاتمہ کر دے  
 ریغوں کے نعرے ابھی تک گونج رہے تھے۔ اس نے غصہ آمیز آواز میں پتی

کہا۔ "ابا جی کو بھی اسی وقت آنا تھا۔"

شمیم مسکرائی۔ "وہ کب آئے ہیں۔"

انور چلایا۔ "کیا کہا۔"

شمیم منہسی۔ "میں نے تم سے مذاق کیا تھا۔"

انور برس پڑا۔ "میرا بیڑا غرق کر کے آپ منہس رہی ہیں۔ اچھا مذاق ہے

ایک میرا اتنا بڑھا ہوا پتنگ غارت ہوا۔ لوگوں کے آواز سے سنے۔ اور گھٹنا

الگ زخمی ہوا۔"

یہ کہہ کر انور نے اپنے گھٹنے کی طرف دیکھا۔ سفید مٹل کی بٹی بندھی تھی۔ اب

اس کو یہ یاد آیا کہ یہ بٹی بملا نے اپنا دوپٹہ پھاڑ کے اس کے باندھی تھی۔ اس نے

شکر گزار آنکھوں سے بملا کو دیکھا اور اس کو ایسا محسوس ہوا کہ وہ اس کے جسم

کے درد کو محسوس کر رہی ہے۔

بملا شمیم سے مخاطب ہوئی۔ "آپا آپ نے بہت ظلم کیا۔ زیادہ چوٹ آجاتی تو وہ کچھ اور کہتے کہتے رک گئی اور کشیدہ کاڑھنے میں مصروف ہو گئی۔"

انور کی نگاہ بملا سے ہٹ کر سعیدہ پر پڑی۔ سفید پل اوور میں وہ اسے بہت بھلی معلوم ہوئی۔ انور اس سے مخاطب ہوا۔ "سعیدہ تم ہی بناؤ یہ مذاق اچھا تھا۔۔۔ ہنسی میں پھنسی ہو جاتی تو؟"

شمیم نے اسے ڈانٹ دیا۔ "جاؤ انور تمہارا یہاں کوئی کام نہیں۔" انور نے ایک نگاہ سعیدہ پر ڈالی۔ بہت اچھا کہہ کر اٹھا اور لنگر اتانگڑا پھر مٹی پر چڑھ گیا۔ تھوڑی دیر پتنگ اڑا سے۔ غصے میں کھینچ کے ہاتھ مار کر تقریباً ایک درجن پتنگ کاٹے اور نیچے اتر آیا۔ گھٹنے میں درد تھا۔ بیٹھک میں صوفے پر لیٹ گیا اور اوپر کیلی ڈال لیا۔ تھوڑی دیر اپنی فتوحات کے متعلق سوچا اور سو گیا۔

تقریباً ایک گھنٹے کے بعد اس کو آواز سنائی دی جیسے کوئی اسے بلا رہا ہے۔ اس نے آنکھیں کھولیں۔ دیکھا، سامنے بملا کھڑی تھی۔ مرجھائی ہوئی۔ کچھ سمٹی ہوئی سی۔ انور نے لیٹے لیٹے پوچھا۔ "کیا ہے بملا۔؟"

"جی میں آپ سے کچھ۔" بملا رک گئی۔ "جی میں آپ سے کوئی۔۔۔"

کتاب۔۔۔ کوئی نئی کتاب دیکھئے۔"

انور نے کہا۔ "میرے گھٹنے میں زوروں کا درد ہے۔ وہ جو سامنے الماری

ہے، اسے کھول کر جو کتاب تمہیں پسند ہو لے لو۔"

بملا چند لمحات کھڑی رہی، پھر چونکی۔ "جی۔۔۔"

انور نے اس کو غور سے دیکھا۔ اس ڈوٹے کے پیچھے جس میں سے بملآ نے  
پٹی پھاڑی تھی، بڑی سریل قسم کی چھاتیاں دھڑک رہی تھیں۔ انور کو اس پر  
ترس آیا۔ اس کی شکل و صورت، اس کے خدو خال ہی کچھ اس قسم کے تھے کہ اس کو  
دیکھ کر انور کے دل و دماغ میں ہمیشہ زخم کے جذبات پیدا ہوتے تھے۔ اس کو  
اور تو کچھ نہ سوجھا۔ یہ کہا۔ پٹی باندھنے کا شکر یہ۔

بملآ نے کچھ کہے بغیر الماری کا رخ کیا اور اسے کھول کر کتابیں دیکھنے لگی۔  
انور کے دماغ میں وہ تشبیہ پھر پھڑکی۔ یہ کتاب نہیں، کتاب کا خلاصہ ہے۔  
بہت ہی رڈی کا غدوں پر چھپا ہوا۔

بملآ نے ایک بار انور کو کنکھیوں سے دیکھا مگر جیب سے متوجہ پایا تو اس کی  
طرف پیٹھ کر لی۔ کچھ دیر کتابیں دیکھیں۔ ایک منتخب کی، الماری کو بند کیا، انور  
کے پاس آئی اور میں یہ لے چلی ہوں، کہہ کر علی گئی۔

انور نے بملآ کے بارے میں سوچنے کی کوشش کی مگر اس کو سعیدہ کے سفید  
پل اور کا خیال آتا رہا۔ پل اور پہننے سے جسم کے خط کتنے واضح ہو جاتے  
ہیں۔ سعیدہ کا سینہ اور اس بملآ کی سریل چھاتیاں۔ جیسے ان کا دودھا لگ  
کر کے صرف پانی رہنے دیا گیا ہے۔ سعیدہ کے گھنگھر یا لے بال۔۔۔ کم نخت  
ہے اپنے ماتھے کے زخم کے نشان کو چھپانے کا کیا ڈھنگ نکالا ہے۔ بل کھاتی  
ہوئی ایک لٹ چھوڑ دیتی ہے اس پر۔ اور بملآ۔ جانے کیا تکلیف ہے اسے  
۔۔۔ آج بھی کچھ کہتے کہتے رک گئی تھی۔ مگر مجھ سے کیا کہنا چاہتی ہے۔ شاید  
اس کا انداز ہی کچھ اسی قسم کا ہو۔ ہمیشہ کتاب اسی طرح مانگتی ہے جیسے

کوئی مدد مانگ رہی ہے۔ کوئی سہارا ڈھونڈ رہی ہے۔ سعیدہ ماشاء اللہ  
 آج سفید پل اور میں قیامت ڈھا رہی تھی۔ یہ قیامت ڈھانا کیا بکو اس ہے  
 — قیامت تو ہر چیز کا خاتمہ ہے اور سعیدہ تو ابھی میری زندگی میں شروع ہوئی  
 ہے۔ بھلا۔ بھلا۔ بھتی میری سمجھ میں نہیں آئی یہ لڑکی۔ باپ تو اس کو بہت  
 پیار کرتا ہے۔ اسی کی خاطر اس نے دوسری شادی نہ کی۔ شاید ان کو کوئی مالی  
 تکلیف ہو۔ لیکن گھر تو خاصا اچھا تھا۔ ایک ہی پلنگ تھا لیکن بڑا شاندار۔  
 صوفہ سٹ بھی بڑا نہیں تھا اور جو کھانا میں نے کھا یا تھا اس میں کوئی بُرائی نہیں  
 تھی۔ سعیدہ کا گھر تو بہت ہی امیرانہ ہے۔ بڑی رئیس کی لڑکی ہے۔ اس  
 ریاست کی ایسی تھی۔ یہی تو بڑی مصیبت ہے ورنہ۔۔۔ لیکن چھوڑو جی۔ سعیدہ  
 جوان ہے کل کلاں بیاہ دی جائے گی۔ مجھے خدا معلوم ابھی کتنے برس لگیں گے  
 پوری تعلیم حاصل کرنے میں بی بی اے۔ بی اے کے بعد ولایت۔ میم۔؟  
 دیکھیں گے! لیکن سفید پل اور خوب تھا۔

انور کے دماغ میں اسی قسم کے مخلوط خیالات آتے رہے، اسکے  
 بعد وہ دوسرے کاموں میں مشغول ہو گیا۔

دوسرے روز بھلا نہ آئی مگر انور نے اس کی غیر حاضری کو کچھ زیادہ  
 محسوس نہ کیا، بس صرف اتنا دیکھا کہ وہ لڑکیوں کے جھڑپت میں نہیں ہے  
 ۔ شاید ہو، لیکن اگلے روز جب بھلا آئی تو لڑکیوں نے اس سے پوچھا۔  
 ”بھلا تم کل کیوں نہ آئیں۔“

بھلا اور زیادہ مڑھائی ہوئی تھی، اور زیادہ مختصر ہو گئی تھی جیسے کسی

نے زندہ پھیر کر اس کو ہر طرف سے چھوٹا اور پتلا کر دیا ہے۔ اس کا سا لولا  
 رنگ عجیب قسم کی دردناک زردی اختیار کر گیا تھا۔ لڑکیوں کا سوال سن کر  
 اس نے انور کی طرف دیکھا جو گنگلوں میں پانی دے رہا تھا اور تھیلہ اکھول  
 کر چار پائی پر بیٹھتے ہوئے کہا۔

کل پتا جی۔ کل پتا جی بیمار تھے۔

شتم نے انسوس ظاہر کیا اور پوچھا: "کیا تکلیف تھی انہیں۔؟"  
 بلآ نے انور کی طرف دیکھا۔ چونکہ وہ اس کو دیکھ رہا تھا اس لئے  
 نگاہیں دوسری طرف کر لیں اور کہا: "تکلیف۔ معلوم نہیں کیا تکلیف تھی؟"  
 پھر تھیلے میں ہاتھ ڈال کر اپنی چیزیں نکالیں۔ میں تو نہیں سمجھتی؟"  
 انور نے لوٹا منڈیر پر رکھا اور بلآ سے مخاطب ہوا: "کسی ڈاکٹر سے  
 مشورہ لیا ہوتا؟"

بلآ انور کو بڑی تیز نگاہوں سے دیکھا: "ان کا روگ ڈاکٹروں کی  
 سمجھ میں نہیں آئے گا؟"

انور کو ایسا محسوس ہوا کہ بلآ نے اس سے یہ کہا ہے: "ان کا روگ تم سمجھ سکتے  
 ہو؟" وہ کچھ کہنے ہی والا تھا کہ سعیدہ کی آواز اس کے کانوں میں آئی۔ وہ  
 بلآ سے کہہ رہی تھی: "خالو جان کے پاس جائیں وہ بہت بڑے ڈاکٹر ہیں۔  
 یوں چٹکیوں میں سب کچھ بتا دیں گے۔"

سعیدہ نے چٹکی بجائی تھی مگر کبھی نہیں تھی۔ انور نے اس سے کہا: "سعیدہ تم  
 سے چٹکی کبھی نہیں بچے گی۔ فضول کوشش نہ کیا کرو۔"

سعیدہ شرمائی۔ آج اس کا پل اور سیاہ تھا۔ انور نے سوچا۔ کینخت پر ہر رنگ  
کھلتا ہے۔ لیکن کتنے پل اور ہیں اس کے پاس؟۔ ہر وقت کوئی نہ کوئی  
بنتی ہی رہتی ہے۔ سوٹیروں اور پل اوروں کا ضبط ہے۔ اس سے میری شاد  
ہو جائے تو مزے آجائیں۔ پل اور ہی پل اور۔ دوست یا ر خوب عملیں  
۔ لیکن یہ بھلا کیوں آج راکھ کا ڈھیرے لگتی ہے۔ سعیدہ شرمائی تھی۔  
یہ شرمائی مجھے اچھا نہیں لگتا۔ چھکی بجانا سیکھ لے مجھ سے۔ مجھ سے نہیں تو  
کسی اور سے۔ لیکن بہترین چھکی بجانے والا ہوں۔

یہ سب کچھ اس نے ایک سکنڈ کے عرصے میں سوچا۔ سعیدہ نے کوئی جواب  
نہ دیا تھا۔ انور نے اس سے کہا: "دیکھئے، چھکی یوں بجا کرتے ہیں۔" اور  
اس نے بڑے زور سے چھکی بجائی۔ اتفاقاً اس کی نگاہ بھلا پر پڑی۔ اس کے  
چہرے پر مایوسی کی مردنی طاری تھی۔ انور کے دل میں ہمدردی کے جذبات ابھر  
آئے۔ "بھلا تم پتا جی سے کہو کہ وہ کسی اچھے ڈاکٹر سے ضرور مشورہ لیں۔ ان  
کے سوا تمہارا اور کون ہے۔"

یہ سن کر بھلا کی آنکھوں میں آنسو آگئے۔ زور سے دونوں ہونٹ بیچے اور  
انتہائی ضبط کے باوجود زار و قطار روتی، برساتی کی طرف دوڑ گئی۔ ساری  
لڑکیاں کام چھوڑ کر اس کی طرف بھاگیں۔ انور نے برساتی میں جانا مناسب نہ  
سمجھا۔ نیچے بیٹھک میں چلا گیا۔ بھلا کے بارے میں اس نے سوچنے کی کوشش  
کی مگر اس کے دماغ نے اس کی رہبری نہ کی۔ وہ بھلا کے دکھ درد کا صحیح تجزیہ  
نہ کر سکا۔ وہ صرف اتنا سوچ سکا کہ اس کو صرف اس بات کا غم ہے اسکی

مار زندہ نہیں

شام کو اٹورنے اپنی بہن سے مہلا کے بارے میں پوچھا تو اس نے کہا: معلوم نہیں کیا ڈکھ ہے بیچاری کو۔ اپنے باپ کا بار بار ذکر کرتی تھی کہ ان کو جانے کیا روگ ہے اور بس!

سعیدہ پاس کھڑی تھی۔ سیاہ پل اور پہنے۔ اس کی جیتی جاگتی چھاتیاں آبنوسی گولوں کی صورت میں اس کے سفید تنوں کے ڈوپٹے کے پیچھے بڑا دلکش تضاد پیدا کر رہی تھیں۔ ایسا لگتا تھا جیسے سیاہ بٹوں پر ان کی چمکا چھپانے کے لئے کسی مکڑی نے مہین سا جالابن دینا ہے۔ اور مہلا کا دکھ بھول گیا اور سعیدہ سے باتیں کرنے لگا۔ سعیدہ نے اس سے کوئی دلچسپی نہ لی اور آپا شمیم کو سلام کر کے چلی گئی۔

اور میٹھک، میں کالج کا کام کرنے بیٹھا تو اسے مہلا کا خیال آیا۔ کیسی بڑکی ہے؟۔ کچھ سمجھ میں نہیں آتا۔ میرے پٹی باندھی۔ اپنا دوپٹہ پھاڑ کر۔ آج میں نے کہا، پتاجی کے سزا تمہارا کون ہے تو اس نے زار و تظار و رونا شروع کر دیا۔ اور جب میں گملوں میں پانی دے رہا تھا تو مہلا کی اس بات سے کہ ان کا روگ ڈاکٹروں کی سمجھ میں نہیں آئے گا اس نے کیوں یہ محسوس کیا تھا کہ مہلا نے اس کے بجائے اس سے یہ کہا ہے، ان کا روگ تم سمجھ سکتے ہو۔ لیکن میں کیسے سمجھ سکتا ہوں۔ کیا سمجھ سکتا ہوں۔ وہ مجھے ٹھیک طور پر سمجھاتی کیوں نہیں، یعنی اگر وہ کچھ سمجھنا ہی چاہتی ہے۔ میری سمجھ میں تو کچھ بھی نہیں آتا۔ جب اس نے میری طرف دیکھا تھا تو اس کی نگاہوں

میں اتنی تیزی کیوں تھی۔ اب خیرال کرتا ہوں تو محسوس ہوتا ہے جیسے وہ میری ذہانت و فراست پر لعنت بھیج رہی تھی۔ لیکن کیوں؟ — ہٹاؤ جی..... سعیدہ — ہاں وہ سیاہ پل اور — سفید ننون کا ہوائی دوپٹہ — اور... لیکن مجھے ایسا نہیں سوچنا چاہیے۔ جانے کس کا مال ہے... خیر کچھ بھی ہو۔ خوبصورت لڑکی ہے۔ مگر اس پر خوبصورتی ختم تو نہیں ہوگئی۔

اگلے روز بملا نہ آئی۔ انور کے گھر میں سب متفکر تھے۔ دعائیں کرتے تھے کہ خدا اس کے باپ کو اس کے سہر پر سلامت رکھے۔ شمیم کو بلا بے خد پسند تھی اس لئے کہ وہ خاموشی پسند اور ذہین تھی۔ باریک سے بات فوراً سمجھ جاتی تھی، چنانچہ وہ سارا دن وقفوں کے بعد اس کو یاد کرتی رہی۔ انور کی ماں نے تو انور سے کہا کہ وہ سائیکل پر جائے اور بملا کے باپ کی خیریت دریافت کر آئے۔

انور گیا۔ بملا ساگو ان کے چوڑے پتنگ پیراؤں سے لپٹی تھی، سانس کا اتنا چڑھاؤ تیر تھا۔ انور نے ہولے سے پکارا تو کوئی رد عمل نہ ہوا۔ ذرا بلند آواز میں کہا "بملا" تو وہ چونکی۔ کروٹ بدل کر اس نے انور کو دیکھا۔ انور نے نمستے کی۔ بملا نے ہاتھ جوڑ کر اس کا جواب دیا۔

انور نے دیکھا کہ بملا کی آنکھیں میلی تھیں، جیسے وہ روتی رہی تھی اور اس نے اپنے آنسو خشک نہیں کئے تھے۔



پلنگ پر سے اٹھ کر اس نے انور کو کرسی پر پیش کی اور خود فرش پر بچھی ہوئی دری پر بیٹھ گئی۔ انور نے کچھ دیر خاموش رہنے کے بعد کہا۔

” وہاں سب کو فکر تھی۔ پتا چلی کہاں ہیں۔“

بلا کے مڑتے ہوئے ہونٹا کھلے اور اس نے کھوکھلی آواز

میں صرف اتنا کہا۔

” پتا.....؟“

انور نے پوچھا۔ ”طبیعت کیسی ہے ان کی بہن“

” اچھی ہے۔“

بلا کی آواز اس کی آواز نہیں تھی۔

” تم آج نہیں آئیں تو سب کو بڑی تشویش ہوئی۔ امی جان نے مجھ

سے کہا، سائیکل پر جاؤ اور تہلے کر آؤ۔۔۔۔۔ لارج کہاں ہیں؟“

” شطرنج کھیلنے گئے ہیں۔“

” تم آج کیوں نہیں آئیں۔۔؟“

” میں۔۔؟ یہ کہہ کر بلا رُک گئی۔ تھوڑے وقفے کے بعد بولی۔ میں اب

نہیں آسکوں گی۔ مجھے۔ مجھے ایک کام مل گیا ہے۔“

انور نے پوچھا۔

” کیا کام۔۔؟“

بلا نے ایک آہ بھری۔

” کل ہی معلوم ہوا ہے۔ جانے کیا ہے۔“ یہ کہتے ہوئے وہ کانپی

”ٹھیک ہے، جو کچھ بھی ہے ٹھیک ہے۔“ پھر وہ جیسے اپنے اندر ڈوب گئی۔

کچھ دیر خاموشی رہی، پھر انور نے اکتا کر پوچھا۔

”میں ان سے کیا کہوں۔؟“

بملا چونکی۔ ”کیا۔؟“

انور نے اپنے الفاظ دہرائے۔

”میں ان سے کیا کہوں۔؟“

”اور کچھ کہنے کی ضرورت نہیں۔ سب کونستے۔“

انور کرسی پر سے اٹھا۔ ہاتھ جوڑ کر بملا کونستے کی۔ بملا نے اس کا

جواب دیا۔ مگر انور کھڑا رہا۔ بملا خلا میں دیکھ رہی تھی۔ تھوڑی دیر

کے بعد انور اس سے مخاطب ہوا۔

”بملا۔۔۔ مجھے ایسا محسوس ہوتا ہے کہ..... مجھے ایسا لگتا ہے

کہ تم نے مجھ سے کئی بار کچھ کہنے کی کوشش کی۔ مگر کہہ نہ سکیں۔

میں پوچھ سکتا ہوں؟“

بملا کے ہونٹوں پر ایک زخم خوردہ مسکراہٹ نمودار ہوئی۔ انور

اپنی بات مکمل نہ کر سکا۔ بملا اٹھی۔ کھڑکی کے ساتھ لگ کر اس نے

نیچے بڑی بد رو کی طرف دیکھا اور انور سے کہا۔

”جو میں کہہ نہ سکی، تم سمجھ نہ سکتے، اب کہنے اور سمجھنے سے بہت پرے

چلا گیا ہے۔ تم جاؤ، میں سونہ چاہتی ہوں۔“

انور چلا گیا۔ مہلا پھر نہ آئی۔

قریباً دس مہینے بعد اخباروں میں یہ سنسنی پھیلانے والی خبر شائع ہوئی کہ بڑی سٹرک کی بدرو میں ایک نوزائیدہ بچہ مرا ہوا پایا گیا۔ تحقیقات کی گئی تو معلوم ہوا کہ بچہ لالہ ہری چرن اسکول ماسٹر کی لڑکی مہلا کا تھا اور بچے کا باپ خود لالہ ہری چرن تھا۔

سب پر سکتہ تھا۔

انور نے سوچا۔

تو ساری کتاب کا خلاصہ یہ تھا۔

سکھیا

## دو توہیں

مختار نے شارد آ کو پہلی مرتبہ بھرنوں میں سے دیکھا۔ وہ اوپر کوٹھے پر کٹا ہوا پتنگ لینے گیا تو اسے بھرنوں میں سے ایک جھلک دکھائی دی۔ سامنے والے مکان کی بالائی منزل کی کھڑکی کھلی تھی۔ ایک لڑکی ڈونچکا ہاتھ میں لئے نہا رہی تھی۔ مختار کو بڑا تعجب ہوا کہ یہ لڑکی کہاں سے آگئی، کیونکہ سامنے والے مکان میں کوئی لڑکی نہیں تھی۔ جو تھیں بیاہی جا چکی تھیں۔ صرف روپ کو رتھی اس کا پلپلا خاوند کا لول تھا۔ ان کے تین لڑکے تھے اور بس۔

مختار نے پتنگ اٹھایا اور ٹھٹک کے رہ گیا۔ لڑکی بہت خوبصورت تھی۔ اس کے ننگے بدن پر سہرے روہیں تھے۔ ان میں بھنسی ہوئی پانی کی ننھی ننھی بوندنیاں چمک رہی تھیں۔ اس کا رنگ پکا سانولا تھا، سانولا بھی نہیں۔ تانبے کے رنگ جیسا۔ پانی کی ننھی ننھی بوندنیاں ایسی لگتی تھیں جیسے اس کا بدن پگھل کر قطرے قطرے بن کر گر رہا ہے۔

مختار نے جھرنے کے سوراخوں کے ساتھ اپنی آنکھیں جما دیں اور اس

لڑکی کو جو ڈونگا ہاتھ میں لئے نہا رہی تھی، دل چسپی اور غور سے دیکھنا شروع کر دیا۔ اس کی عمر زیادہ سے زیادہ سولہ برس کی تھی۔ گیلے سینے پر پانی کے قطرے پھسل رہے تھے بڑے دلفریب تھے۔ اس کو دیکھ کر مختار کے دل و دماغ میں سفلی جذبات پیدا نہ ہوئے۔ ایک جوان، خوبصورت اور بالکل ننگی لڑکی اس کی نگاہوں کے سامنے تھی۔ ہونا یہ چاہتے تھے کہ مختار کے اندر شہوانی ایجان برپا ہو جاتا، مگر وہ بڑے ٹھنڈے انہماک سے اسے دیکھ رہا تھا جیسے کسی مصوٰر کی تصویر دیکھ رہا ہے۔

لڑکی کے نچلے ہونٹ کے اختتامی کونے پر بڑا سا تل تھا۔ بے حد متین، بے حد سنجیدہ، جیسے وہ اپنے وجود سے بے خبر ہے، لیکن دوسرے اس کے وجود سے آگاہ ہیں، صرف اس حد تک کہ اسے وہیں ہونا چاہیے تھا جہاں کہ وہ تھا۔

بانہوں پر سنہرے روتیں پانی کی بوندوں کے ساتھ لپٹے ہوئے چمک رہے تھے۔ اس کے سر کے بال سنہرے نہیں، بھوسلے تھے جنہوں نے شاید سنہرے ہونے سے انکار کر دیا تھا جسم سڈول اور گدرا یا ہوا تھا لیکن اس کو دیکھنے سے اشتعال پیدا نہیں ہوتا تھا۔ مختار دیر تک بھرنے کے ساتھ آنکھیں جمائے رہا۔

لڑکی نے بدن پر صابن ملا۔ مختار تک اس کی خوشبو پہنچی۔ سلونے، تانبے جیسے رنگ والے بدن پر سفید سفید جھاگ بڑے سہلے معلوم ہوتے تھے۔ پھر جب یہ جھاگ پانی کے بہاؤ سے پھسلے تو مختار نے

محسوس کیا جیسے اس لڑکی نے اپنا بلبلوں کا لباس بڑے اطمینان سے اتار کر ایک طرف رکھ دیا ہے۔

غسل سے فارغ ہو کر لڑکی نے تولیے سے اپنا بدن پونچھا۔ بڑے سکون اور اطمینان سے آہستہ آہستہ کپڑے پہنے۔ کھڑکی کے ڈنڈے پر دونوں ہاتھ رکھے اور سامنے دیکھا۔ ایک دم اس کی آنکھیں شرماتہ کی جھیلوں میں غرق ہو گئیں۔ اس نے کھڑکی بند کر دی۔  
مختار بے اختیار ہنس پڑا۔

لڑکی نے فوراً کھڑکی کے پٹ کھولے اور بڑے غصے میں جھرنے کی طرف دیکھا۔ مختار نے کہا۔

”میں تصور دار بالکل نہیں۔ آپ کیوں کھڑکی کھول کر نہا رہی تھیں۔“

لڑکی نے کچھ نہ کہا۔ غیض آلود نگاہوں سے جھرنے کو دیکھا اور کھڑکی بند کر لی۔

چوتھے دن روپ کور آئی۔ اس کے ساتھ ہی لڑکی تھی۔ مختار کی ماں اور بہن دونوں سلامتی اور کرشمے کے کام کی ماہر تھیں، گلی کی اکثر لڑکیاں ان سے یہ کام سیکھنے کے لئے آیا کرتی تھیں۔ روپ کور بھی اس لڑکی کو اسی غرض سے لائی تھی۔ کیونکہ اس کو کرشمے کے کام کا بہت شوق تھا۔ مختار اپنے کمرے سے نکل کر عین میں آیا تو اس نے روپ کور کو پر نام کیا۔ لڑکی پر اس کی نگاہ پڑی تو وہ سمٹ سی گئی۔ مختار مسکرا کر

وہاں سے چلا گیا۔

لڑکی روزانہ آنے لگی۔ مختار کو دیکھتی تو سمٹ جاتی۔ آہستہ آہستہ اس کا یہ رد عمل دور ہوا۔ اور اس کے دماغ سے یہ خیال کسی قدر محو ہوا کہ مختار نے اسے نہاتے دیکھا تھا۔

مختار کو معلوم ہوا کہ اس کا نام شاردا ہے روپ کو رکے چچائی لڑکی ہے۔ تیم ہے۔ چیچو کی بلیاں میں ایک غریب رشتہ دار کے ساتھ رہتی تھی۔ روپ کو رنے اس کو اپنے پاس بلایا۔ انٹرنس پاس ہے۔ بڑی ذہین ہے، کیونکہ اس نے کروشنے کا شکل سے مشکل کام یوں چٹکیوں میں یکھ لیا تھا۔

دن گزرتے گئے۔ اس دوران میں مختار نے محسوس کیا کہ وہ شاردا کی محبت میں گرفتار ہو گیا ہے۔ یہ سب کچھ دھیرے دھیرے ہوا جب مختار نے اس کو پہلی بار جھرتے میں سے دیکھا تھا تو اس وقت اس کے سامنے ایک نظارہ تھا۔ بڑا فرحت ناک نظارہ۔ لیکن اب شاردا آہستہ آہستہ اس کے دل میں بیٹھ گئی تھی۔ مختار نے کئی دفع سوچا تھا کہ یہ محبت کا معاملہ بالکل غلط ہے، اس لئے کہ شاردا ہندو ہے۔ مسلمان کیسے ایک ہندو لڑکی سے محبت کرنے کی جرأت کر سکتا ہے۔ مختار نے اپنے آپ کو بہت سمجھا یا۔ لیکن وہ اپنے محبت کے جذبے کو مٹا نہ سکا۔

شاردا اب اس سے باتیں کرنے لگی تھی مگر کھل کے نہیں۔ اس کے دماغ میں مختار کو دیکھتے ہی یہ احساس بیدار ہو جاتا تھا کہ وہ بھی نہاڑی

تھی اور مختار جھرنے میں سے اسے دیکھ رہا تھا۔

ایک روز گھر میں کوئی نہیں تھا۔ مختار کی ماں اور بہن دونوں کسی عزیز کے چالیسویں پرگنی ہوتی تھیں۔ شاردہ حسب معمول اپنا تھیلہ اٹھائے صبح دس بجے آئی۔ مختار صحن میں چار پائی پر لیٹا اخبار پڑھ رہا تھا۔ شاردہ نے اس سے پوچھا۔

”بہن جی کہاں ہیں۔“

مختار کے ہاتھ کانپتے لگے۔ ”وہ۔ وہ کہیں باہر گئی ہے۔“

شاردہ نے پوچھا۔ ”ماتا جی۔“

مختار اٹھ کر بیٹھ گیا۔ وہ۔ وہ بھی اس کے ساتھ ہی گئی ہیں۔“

”اچھا!“ یہ کہہ کر شاردہ اس نے کسی قدر گھبرائی ہوئی آنکھوں سے مختار کو

دیکھا اور نشتے کر کے چلنے لگی۔

مختار نے اس کو روکا۔ ”کھیر و شاردہ!“

شاردہ کو جیسے جلی کے کرنٹ نے چھو لیا۔ چونک کر رُک گئی۔

”جی۔“

مختار چار پائی پر سے اٹھا۔ بیٹھ جاؤ۔ وہ لوگ ابھی آجائیں گے؟

”جی نہیں۔ میں جاتی ہوں۔“ یہ کہہ کر بھی شاردہ اکھڑی رہی۔

مختار نے بڑی جرات سے کام لیا۔ آگے بڑھا۔ اس کی ایک کلائی

پکڑی اور کھینچ کر اس کے ہونٹوں کو چوم لیا۔ یہ سب کچھ اتنی جلدی ہوا کہ مختار

اور شاردہ دونوں کو ایک لمحے کے لئے بالکل تپ نہ چلا کہ کیا ہوا ہے۔ لگتے



بعد دونوں لرزنے لگے۔ مختار نے صرف اتنا کہا: مجھے معاف کر دینا! شاردہ خاموش کھڑی رہی۔ اس کا تانے جیسا رنگ سُرخ مائل ہو گیا۔ ہونٹوں میں خفیف سی کپکپاہٹ تھی جیسے وہ چھڑے جانے پر شکایت کر رہی ہیں۔ مختار اپنی حرکت اور اس کے نتائج بھول گیا۔ اس نے ایک بار پھر شاردہ کو اپنی طرف کھینچا اور سینے کے ساتھ بھینچ لیا۔ شاردہ نے مزاحمت نہ کی۔ وہ صرف محسوس حیرت بنی ہوئی تھی۔ وہ ایک سوال بن گئی تھی۔ ایک ایسا سوال جو اپنے آپ سے کیا گیا ہو۔ وہ شاید خود سے پوچھ رہی تھی یہ کیا ہوا ہے۔ یہ کیا ہو رہا ہے؟ کیا اسے ہونا چاہئے تھا۔ کیا ایسا کسی اور سے بھی ہوا ہے۔؟

مختار نے اسے چار پائی پر بٹھا لیا اور پوچھا: تم بولتی کیوں نہیں ہو شاردہ۔؟ شاردہ کے دوپٹے کے پیچھے اس کا سینہ دھڑک رہا تھا۔ اس نے کوئی جواب نہ دیا۔ مختار کو اس کا یہ سکوت بہت پریشان کن محسوس ہوا۔ بولو شاردہ۔ اگر تمہیں میری یہ حرکت بُری لگی ہے تو کہہ دو۔ خدا کی قسم میں معافی مانگ لوں گا۔ تمہاری طرف نگاہ اٹھا کر نہیں دیکھوں گا۔ میں نے کبھی ایسی جرأت نہ کی ہوتی لیکن جانے مجھے کیا ہو گیا ہے۔ دراصل۔۔۔ دراصل مجھے تم سے محبت ہے۔ شاردہ کے ہونٹ ہلے جیسے انھوں نے لفظ "محبت" ادا کرنے کی کوشش کی ہے۔ مختار نے بڑی گرجو شہی سے کہنا شروع کیا: مجھے معلوم نہیں تم محبت کا مطلب سمجھتی ہو کہ نہیں۔ میں خود اس کے متعلق زیادہ واقفیت نہیں رکھتا صرف اتنا جانتا ہوں کہ تمہیں چاہتا ہوں۔ تمہاری ساری ہستی کو اپنی

اس منگھی میں لے لینا چاہتا ہوں۔ اگر تم چاہو تو میں اپنی ساری زندگی تمہارے  
حوالے کر دوں گا۔ شاردہ اتم بولتی کیوں نہیں ہو۔“

شاردا کی آنکھیں خواب گوں ہو گئیں۔ مختار نے پھر بولنا شروع کر دیا۔  
اب میں نے اس روز بھرنے میں سے تمہیں دیکھا۔ نہیں۔ تم مجھے دکھائی دیں۔  
وہ ایک ایسا نظارہ تھا جو میں تا قیامت نہیں بھول سکتا۔ تم ترماتی کیوں ہو  
۔ میری نگاہوں نے تمہاری خوبصورتی چرائی تو نہیں۔ میری آنکھوں میں صرف  
اس نظارے کی تصویر ہے۔ تم اسے زندہ کر دو تو میں تمہارے پاؤں چوم  
لوں گا۔“ یہ کہہ کر مختار نے شاردہ کا ایک پاؤں چوم لیا۔

وہ کانپ گئی۔ چارپائی پر سے ایک دم اٹھ کر اس نے لرزاں آواز  
میں کہا: یہ آپ کیا کر رہے ہیں؟۔ ہمارے صدم میں۔“

مختار خوشی سے اچھل پڑا۔ دھرم درم کو چھوڑ دیا۔ پریم کے دھرم میں سب  
ٹھیک ہے۔“ یہ کہہ کر اس نے شاردہ کو چومنا چاہا۔ مگر وہ تڑپ کر ایک  
طرف ہٹی اور بڑے شرمیلے انداز میں مسکراتی بھاگ گئی۔ مختار نے  
چاہا کہ وہ اڑ کر مٹی پر پہنچ جائے۔ وہاں سے نیچے صحن میں کودے اور  
ناچنا شروع کر دے۔

مختار کی والدہ اور بہن آگئیں تو شاردہ آئی۔ مختار کو دیکھ کر اس نے  
فوراً آنکھیں نیچی کر لیں۔ مختار وہاں سے کھسک گیا کہ راز افشا نہ ہو۔  
دوسرے روز اوپر کوٹھے پر چڑھا۔ بھرنے میں سے بھاٹکا تو دیکھا  
کہ شاردہ کھڑکی کے پاس کھڑی بالوں میں کنگھی کر رہی ہے۔ مختار نے اس

کو آواز دی۔ "شاردا"۔

شاردا چونکی۔ کنگھی اس کے ہاتھ سے چھوٹ کر نیچے گلی میں جاگری۔ مختار ہنسنا۔ شاردا کے ہونٹوں پر بھی مسکراہٹ پیدا ہوئی۔ مختار نے اس سے کہا: "کتنی ڈرپوک ہو تم۔ ہولے سے آواز دی اور تمہاری کنگھی چھوٹ گئی۔" شاردا نے کہا: "اب لا کے دیکھئے نئی کنگھی مجھے۔ یہ تو موری میں جاگری ہے۔"

مختار نے جواب دیا: "ابھی لاؤں۔"

شاردا نے فوراً کہا: "نہیں نہیں۔ میں نے تو مذاق کیا ہے۔" "میں نے بھی مذاق کیا تھا۔ تمہیں چھوڑ کر میں کنگھی لینے جاتا ہوں۔ کبھی نہیں۔"

شاردا مسکرائی: "میں بال کیسے بتاؤں۔"

مختار نے جھرنے کے سوراخوں میں اپنی انگلیاں ڈالیں: "یہ میری انگلیاں لے لو!"

شاردا منہ ہی۔ مختار کا جی چاہا کہ وہ اپنی ساری عمر اس منہ کی چھپاؤں میں گزار دے۔ "شاردا، خدا کی قسم تم منہ ہی ہم میرا رواں رواں شادمان ہو گیا ہے۔ تم کیوں اتنی پیاری ہو؟۔ کیا دنیا میں کوئی اور لڑکی بھی تم جتنی پیاری ہوگی۔ یہ کم نخت جھرنے۔ یہ مٹی کے ذلیل پردے۔ جی چاہتا ہے ان کو توڑ پھوڑ دوں۔"

شاردا پھر منہ ہی۔ مختار نے کہا: "یہ منہ کوئی اور نہ دیکھے، کوئی اور نہ"

سُنے۔ شاردا صرف میرے سامنے ہنستا۔ اور اگر کبھی ہنستا ہو تو مجھے بلایا کرو۔

میں اس کے ارد گرد اپنے ہونٹوں کی دیواریں کھڑی کر دوں گا۔

شاردا نے کہا: آپ باتیں بڑی اچھی کرتے ہیں۔

تو مجھے انعام دو۔ محبت کی ایک ہلکی سی نگاہ ان جھرنوں سے میری

طرف پھینکو۔ میں اسے اپنی پلکوں سے اٹھا کر اپنی آنکھوں میں چھپا

لوگا۔ مختار نے شاردا کے عقب میں دو ایک سایہ سا دیکھا اور فوراً جھرنے

سے ہٹ گیا۔ تھوڑی دیر بعد واپس آیا تو کھڑکی خالی تھی۔ شاردا جا چکی تھی۔

آہستہ آہستہ مختار اور شاردا دونوں بشیر و شکر ہو گئے۔ تنہائی کا موقع ملتا

تو دیر تک محبت کی باتیں کرتے رہتے۔ ایک دن روپا کو راس کا خاوند لالہ

کا لومل کہیں باہر گئے ہوئے تھے۔ مختار نگلی میں سے گزر رہا تھا کہ اس کو ایک کنگو

لگا۔ اس نے اوپر دیکھا شاردا تھی۔ اس نے ہاتھ کے اشارے سے

سے بلایا۔

مختار اس کے پاس پہنچ گیا۔ پورا تھلیہ تھا خوب غسلیل کے باتیں ہوئیں۔

مختار نے اس سے کہا: اس روز مجھ سے گستاخی ہوئی تھی اور میں نے

معافی مانگی تھی۔ آج پھر گستاخی کرنے کا ارادہ رکھتا ہوں۔ لیکن معافی نہیں

مانگوں گا۔ اور اپنے ہونٹ شاردا کے کپکپاتے ہوئے ہونٹوں پر رکھ دیئے۔

شاردا نے شرمیلی شرارت سے کہا: اب معافی مانگئے۔

جی نہیں۔ اب یہ ہونٹ آپ کے نہیں۔ میرے ہیں۔ کیا میں جھوٹ

کہتا ہوں۔؟

شارد نے نگاہیں نیچی کر کے کہا: "یہ ہونٹ کیا۔ میں ہی آپ کی ہوں۔"  
 مختار ایک دم سنجیدہ ہو گیا: "شارد ادبھیو۔ ہم اس وقت ایک آتش فشا  
 پہاڑ پر کھڑے ہیں۔ تم سوچ لو سمجھ لو۔ میں تمہیں یقین دلانا ہوں۔ خدا کی قسم کھا کر  
 کہتا ہوں کہ تمہارے سوا میری زندگی میں اور کوئی عورت نہیں آئے گی۔ میں  
 قسم کھاتا ہوں کہ زندگی بھر میں تمہارا رہوں گا۔ میری محبت ثابت قدم رہیگی  
 ۔ کیا تم بھی اس کا عہد کرتی ہو۔؟"

شارد نے اپنی نگاہیں اٹھا کر مختار کی طرف دیکھا: "میرا پریم سچا ہے۔"  
 مختار نے اس کو اپنے سینے کے ساتھ بھینچ لیا اور کہا: "زندہ رہو۔ صرف میرے  
 لئے" میری محبت کے لئے وقف رہو۔ خدا کی قسم شارد اگر تمہارا التفات  
 مجھے نہ ملتا تو میں یقیناً خودکشی کر لیتا۔ تم میری آغوش میں ہو۔ مجھے ایسا محسوس  
 ہوتا ہے کہ ساری دنیا کی خوشیوں سے میری جھولی بھری ہوئی ہے۔ میں بہت  
 خوش نصیب ہوں۔"

شارد نے اپنا سر مختار کے کندھے پر گرا دیا: "آپ باتیں کرنا جانتے ہیں۔  
 مجھ سے اپنے دل کی بات نہیں کہی جاتی۔"  
 دیر تک دونوں ایک دوسرے میں مدغم رہے۔ جب مختار وہاں سے گیا تو  
 اس کی روح ایک نئی اور سہانی لذت سے معمور تھی۔ ساری رات وہ سوچتا رہا  
 دوسرے دن کلکتے چلا گیا جہاں اس کا باپ کا روبرو کرتا تھا۔ آٹھ دن کے  
 بعد واپس آیا۔ شارد حسب معمول کروڑوں شیعہ کا کام سیکھنے مقررہ وقت پر  
 آئی۔ اس کی نگاہوں نے اس سے کئی باتیں کہیں۔ کہاں غائب رہے اتنے

دن ہے۔ مجھ سے کچھ نہ کہا اور کلکتے چلے گئے۔ محبت کے بڑے دعوے کرتے تھے۔ میں نہیں بولوں گی تم سے۔ میری طرف کیا دیکھتے ہو، کیا کہنا چاہتے ہو۔ مجھ سے۔

مختار بہت کچھ کہنا چاہتا تھا مگر تنہائی نہیں تھی۔ وہ کافی طویل گفتگو اس سے کرنا چاہتا تھا۔ دو دن گزر گئے، ساقو نہ ملا۔ بنگا ہوں ہی بنگا ہوں میں گونگی باتیں ہوتی رہیں۔

آخر تیسرے روز شاردا نے اُسے بلایا۔ مختار بہت خوش ہوا۔ روپاکو اور اس کا خاوند لالہ کالول گھر میں نہیں تھے۔

شاردا سیڑھیوں میں ملی۔ مختار نے وہیں اُس کو اپنے سینے کے ساتھ لگانا چاہا۔ وہ تڑپا کر اوپر چلی گئی۔ ناراض تھی۔ مختار نے اس سے کہا۔

”دیکھ میری جان، میرے پاس بیٹھو، میں تم سے بہت ضروری باتیں کرنا چاہتا ہوں ایسی باتیں جن کا ہمارا زندگی سے بڑا گہرا تعلق ہے۔“  
 شاردا اس کے پاس پلنگ پر بیٹھ گئی۔ ”تم بات ٹالو نہیں۔ بتاؤ مجھے بتائے بغیر کلکتے کیوں گئے۔ سچ میں بہت رونی۔“  
 مختار نے بڑھ کر اس کی آنکھیں چومیں۔

”اُس روز میں جب سے گیا تو ساری رات سوچتا رہا۔ جو کچھ اُس روز ہوا اُس کے بعد یہ سوچ بچا رہا لازمی تھی۔ ہماری حیثیت میاں بیوی کی تھی۔ میں نے غلطی کی۔ تم نے کچھ نہ سوچا۔ ہم نے ایک ہی جہت میں

کئی منزلیں طے کر لیں اور یہ غور ہی نہ کیا کہ ہمیں جاتا کس طرف ہے۔  
 سمجھ رہی ہونا شاردہ!۔  
 شاردہ نے آنکھیں جھپکالیں۔

”جی ہاں۔“

”میں کلکتے اس لئے گیا تھا کہ آبا جی سے مشورہ کروں۔ تمہیں سن کر خوشی  
 ہوگی کہ میں نے ان کو راضی کر لیا ہے۔“ مختار کی آنکھیں خوشی سے  
 چمک اٹھیں۔ شاردہ اس کے دونوں ہاتھ اپنے ہاتھوں میں لے کر اس نے کہا  
 ”میرے دل کا سارا بوجھ ہلکا ہو گیا ہے۔ میں اب تم سے شادی کر سکتا ہوں۔“  
 شاردہ نے ہونے سے کہا۔

”شادی۔“

”ہاں شادی۔“

شاردہ نے پوچھا ”کیسے ہو سکتی ہے ہماری شادی۔“  
 مختار مسکرایا۔ ”اس میں مشکل ہی کیا ہے۔ تم مسلمان ہو جانا!“  
 شاردہ ایک دم چونکی۔

”مسلمان۔“

مختار نے بڑے اطمینان سے کہا ”ہاں ہاں۔ اس کے علاوہ اور  
 ہو ہی کیا سکتا ہے۔ مجھے معلوم ہے کہ تمہارے گھر والے بڑا ہنگامہ مچائیں گے  
 لیکن میں نے اس کا انتظام کر لیا ہے۔ ہم دونوں یہاں سے غائب ہو جائیں گے  
 سیدھے کلکتے چلیں گے۔ باقی کام آبا جی کے سپرد ہے۔ جس روز وہاں پہنچیں گے

اسی روز مولوی بٹا کر تمہیں مسلمان بنا دیں گے۔ شادی بھی اسی وقت ہو جائیگی۔  
 "مختار داکے ہونٹ جیسے کسی نے سی دیئے۔ مختار نے اس کی طرف دیکھا  
 "خاموش کیوں ہو گئیں۔"

شاردانہ بولی۔ مختار کو بڑی اچھن ہوئی۔

"بتاؤ شاردانہ کیا بات ہے۔"

شاردانہ نے ہنسی میں کہا "تم ہندو ہو جاؤ۔"

"میں ہندو ہو جاؤں؟" مختار کے لہجے میں حیرت تھی۔ وہ ہنسا میں ہندو کیسے ہو سکتا

ہوں۔"

"میں کیسے مسلمان ہو سکتی ہوں۔" شاردانہ کی آواز مدھم تھی۔

"تم کیوں مسلمان نہیں ہو سکتیں۔ میرا مطلب ہے کہ تم مجھ سے محبت کرتی ہو۔"

اس کے علاوہ اسلام سب سے اچھا مذہب ہے۔ ہندو مذہب بھی کوئی مذہب ہے۔ گائے

کا پیشاب پیتے ہیں۔ بت پوجتے ہیں۔ میرا مطلب ہے کہ ٹھیک ہے اپنی جگہ پر

مذہب بھی۔ مگر اسلام کا مقابلہ نہیں کر سکتا۔ مختار کے خیالات پریشان تھے۔

"تم مسلمان ہو جاؤ گی تو میں۔ میرا مطلب ہے کہ سب ٹھیک ہو جائے گا۔"

شاردانہ کے چہرے کا تانے جیسا زرد رنگ زرد پڑ گیا۔ آپ ہندو نہیں ہو سکتے؟

"مختار ہنسا۔ پائل ہو تم۔"

شاردانہ کا رنگ اور زرد پڑ گیا۔ آپ جاتیے۔ وہ لوگ آنے والے ہیں۔"

یہ کہہ کر وہ پلنگ پر سے اٹھی۔

"مختار متحیر ہو گیا۔ لیکن شاردانہ۔۔۔"



نہیں نہیں جائیے آپ۔ جلدی جائیے۔ وہ آجائیں گے۔ شاردا  
کے لہجے میں بے اعتنائی کی سردی تھی۔

مختار نے اپنے خشک حلق سے بہ مشکل یہ الفاظ نکالے۔ ہم دونوں ایک  
دوسرے سے محبت کرتے ہیں شاردا تم ناراض کیوں ہو گئیں۔؟

لا جاؤ۔ چلے جاؤ۔ ہمارا ہندو مذہب بہت بُرا ہے۔ تم مسلمان بہت  
اچھے ہو۔ شاردا کے لہجے میں نفرت تھی۔ وہ دوسرے کمرے میں چلی گئی۔  
اور دروازہ بند کر دیا۔

مختار اپنا اسلام سینے میں دبائے وہاں سے چلا گیا۔

مختار

## مجید کا ماضی

مجید کی ماہانہ آمدن ڈھائی ہزار روپے تھی۔ موٹر تھی۔ ایک عالی شان کوٹھی تھی۔ بیوی تھی۔ اس کے علاوہ دس پندرہ عورتوں سے میل جول تھا۔ مگر جب کبھی وہ دس کے دو چار پیگ پی لیتا تو اسے اپنا ماضی یاد آ جاتا۔ وہ سوچتا کہ اب وہ اتنا خوش نہیں جتنا کہ پندرہ برس پہلے تھا۔ جب اسکے پاس رہنے کو کوٹھی تھی، نہ سواری کے لئے موٹر بیوی تھی نہ کسی عورت سے اس کی شناسائی تھی۔

ڈھائی ہزار روپے تو ایک اچھی خاصی رقم ہے۔ ان دنوں اس کی آمدن صرف ساٹھ روپے ماہوار تھی۔ ساٹھ روپے جو اسے بڑی مشکل سے ملتے تھے۔ لیکن اس کے باوجود وہ خوش تھا اس کی زندگی افتاں و خیراں حالاً کے ہوتے ہوئے بھی ہوا رہتی۔

اب اسے بے شمار تفکرات تھے۔ کوٹھی کے۔ بیوی کے۔ بچوں کے۔ ان عورتوں کے جن سے ان کا میل جول تھا۔ انکم ٹیکس کا ٹنٹا الگ تھا۔ سیز

ٹیکس کا جھگڑا جدا۔ اس کے علاوہ اور بہت سی الجھنیں تھیں جن سے مجید کو کبھی نجات ہی نہیں ملتی تھی۔ چنانچہ اب وہ اس زمانہ کو اکثر یاد کرتا تھا جب اس کی زندگی ایسے تفکرات اور ایسی الجھنوں سے آزاد تھی۔ وہ ایک بڑی غریبی کی لیکن بڑی خوشگوار زندگی بسر کرتا تھا۔

احکم ٹیکس زیادہ لگ گیا ہے۔ ماہروں سے مشورہ کرو۔ آفیسروں سے ملوان کو رشوت دو۔ سینئر ٹیکس کا جھگڑا اچھاؤ۔ بلیک مارکیٹ کرو۔ یہاں سے جو کماؤ اس کو دائٹ کرو۔ جھوٹی رسیدیں بناؤ۔ مقدموں کی تارپیں بھگتو۔ بیوی کی فرمائشیں پوری کرو۔ بچوں کی نگہداشت کرو۔ یوں تو مجید کام بڑی مستعدی سے کرتا تھا اور وہ اپنی اس نئی ہنگامہ خیز زندگی میں رچ بچ گیا تھا۔ لیکن اس کے باوجود ناخوش تھا۔ یہ ناخوشی اسے کاروباری اوقات میں محسوس نہیں ہوتی تھی۔ اس کا احساس اس کو صرف اس وقت ہوتا تھا جب وہ فرصت کے اوقات میں آرام سے بیٹھ کر وہ کی کے تین چار پیگ پیتا تھا۔ اس وقت بیٹا ہوا زمانہ اس کے دل و دماغ میں ایک دم انگریزائیاں لیتا ہوا بیدار ہو جاتا اور وہ بڑا سکون محسوس کرتا۔ لیکن جب اس بیٹے ہوئے زمانے کی تصویر اس کے دل و دماغ میں محو ہو جاتی تو وہ بہت مضطرب ہو جاتا، یہ یہ اضطراب دیر پا نہیں ہوتا تھا کیونکہ مجید فوراً ہی اپنی کاروباری الجھنوں میں گرفتار ہو جاتا تھا۔

مجید نے جو کچھ بنایا تھا، اپنی محنت و مشقت سے بنایا تھا۔ کوٹھی، اس کا ساز و سامان، موٹر، غرضکہ ہر چیز اس کے گاڑھے پسینے کی کمائی تھی۔

اس کو اس بات کا بہت مان تھا کہ آسائش کے جتنے سامان ہیں، سب اس نے خود بنائے ہیں۔ اس نے کسی سے مدد نہیں لی، لیکن تفکرات اب زیادہ ہو گئے تھے۔

وہ جو دس پندرہ عورتیں تھیں اس کے لئے وبال جان بن گئی تھیں۔ ایک سے ملو تو دوسری ناراض ہو جاتی تھیں۔ ٹیلی فون پہ ٹیلی فون آرہے ہیں۔ بیوی کا ڈرائنگ، کاروبار کی فکر جدا۔ عجب تھنچٹ تھا۔ مگر وہ دن بھی تھے جب مجید کو صرف دو روپے روزانہ ملتے تھے۔ ساٹھ روپے ماہوار جو اسے بڑی مشکل سے ملتے تھے۔ مگر وہ دن عجیب انداز میں گزرتے تھے۔ بڑے دلچسپ تھے وہ دن۔ بڑی دلچسپ تھیں وہ راتیں، جو لکڑی کے ایک پنچ پر گزرتی تھیں جس میں ہزار ہا کھٹل تھے، خدا معلوم کتنے عمر رسیدہ۔ کیونکہ وہ پنچ بہت پرانی تھی۔ اس کے مالک نے دس برس پہلے اس کو ایک دوکاندار سے لیا تھا جو اپنا کاروبار سمیٹ رہا تھا۔ اس دوکاندار نے گیارہ برس پہلے اس کا سودا ایک کباڑی سے کیا تھا۔

مجید کو جو مزا، جو لطف اس کھٹلوں سے بھری ہوئی پنچ پر سونے میں آیا تھا اب اسے اپنے پر نکلف سپرنگوں والے پلنگ پر سونے میں نہیں آتا تھا۔ اب اسے ہزاروں کی فکر ہوتی تھی۔ اس وقت صرف دو روپے روزانہ کی۔ ان دنوں اس کے پاس کینوس کے دو بوٹے تھے اب سینکڑوں تھے۔ مگر وہ بات نہیں تھی۔ ہر روز دن کے کام سے فارغ

ہو کر جب وہ اپنے دفتر کی بیچ پر سونے لگتا تو بوٹ اتار کر اس پر بلینکو  
 ملتا۔ صبح اٹھ کر حمام میں اکتی دے کر نہا تا۔ شیو کرتا۔ سامنے ہوٹل میں  
 باہر والے سے کہتا کہ اس کا ناشتہ لے آئے۔ ایک مکھن لگا، دین۔  
 ایک پیالی چاء۔ لطف آجاتا۔ ناشتہ کر کے وہ پانگ شوکا سگریٹ پیتا  
 ایک پان کھاتا اور کام شروع کر دیتا۔

دوپہر کا کھانا وہ بھنڈی بازار میں حاجی کے ہوٹل میں کھاتا۔ یہ ہوٹل  
 کتنا اچھا تھا۔ کھڑی داں گھی میں بگھاری ہوئی کتنی مزیدار ہوتی تھی۔ کھارا  
 گوشت تو سید لذیذ ہوتا تھا۔ پھر برت کا ٹھنڈا پانی۔ پانگ شوکا ایک  
 سگریٹ اس کا سارا وجود ہشاش بشاش ہو جاتا تھا۔

کھانے کے بعد ٹھوڑا سا آرام کیا، پھر کام شروع کر دیا۔ شام  
 کو چھ بجے فارغ ہوئے۔ ایک آنہ ٹرم پر خرچا اور سیدھے اپالو بندر پہنچ  
 گئے۔ ٹھنڈی ہوا۔ بھانت بھانت کے آدمی۔ بھانت بھانت کی  
 بولیاں۔ بڑی بڑی عالی شان عمارتیں۔ وسیع و عریض سمندر۔ اونچی  
 اونچی لہریں۔ کشتیاں۔ سوٹریں۔ سائیکلیں۔ خوبصورت عورتیں۔  
 گجراتی عورتیں۔ مرہٹی عورتیں جو اپنے چمکیلے جوڑوں پر پھولوں کی  
 دینی لگاتی تھیں۔ پارسی عورتیں۔ یہودی عورتیں۔ تیکھی تیکھی ناک  
 والی۔ انیکلو انڈین اور یورپین عورتیں۔ یہ سب اس کے پاس سے گذرتی  
 وہ ان کو دیکھتا تو اس کے دل و دماغ کو فرحت پہنچتی۔ اس کو  
 کبھی یہ خواہش نہیں ہوتی کہ ان میں کوئی اس کی ہو جائے۔ لیکن اب

بیوی کے علاوہ دس پندرہ عورتوں سے اس کا جنسی میل جول تھا۔ اب وہ ہر خوبصورت عورت کو شہوانی نظروں سے دیکھتا تھا۔ ترکیبیں سوچتا کہ کس طرح ان کو حاصل کیا جائے۔

اب بھی وہ سیر کرتا تھا۔ باغوں میں گھومتا تھا مگر پھول اتنے خوبصورت دکھائی نہیں دیتے جتنے کہ اس زمانے میں دکھائی دیتے تھے۔ اب سینکڑوں پھول اس کے گلدانوں میں پڑے رہتے تھے۔ جو مر جھا جانے پر پھینک دیئے جاتے تھے۔ اس کی نگاہ ان پر پڑتی ہی نہیں تھی۔ پڑتی بھی ہوگی تو وہ ان میں کوئی کشش محسوس نہیں کرتا تھا۔

ایک دن پولو بندر گئے دوسرے دن چوپاٹی چلے گئے۔ وہی بڑے اور چاٹ کھائی۔ گیلی ریت پر بیٹھے۔ سمندر کا نظارہ کرستے رہے۔ دور حدنگاہ تک پھیلا سمندر۔ دھوپ میں چاندنی کی طرح چمکتی ہوئی لہریں کشتیوں کے سفید سفید بادبان۔ یہاں سے جی اگت یا تو مالا بارہل چلے گئے۔ ہینڈنگ گارڈ نذر کیا فرحت بخش مقام تھا۔

اس زمانے میں اس کا کوئی دشمن نہیں تھا۔ اس کو ساری دنیا درست نظر آتی تھی۔ ٹریم اس کی دوست تھی۔ کھلا آسمان اس کا دوست تھا۔ مٹرکیں اور فٹ پاتھ اس کے دوست تھے۔ کھٹکوں سے بھری ہوئی بیچ پر سونے سے پہلے وہ فٹ پاتھوں پر سویا کرتا تھا۔ ہر چیز اس کو اپنی محسوس ہوتی تھی۔ مگر اب اپنے بھی پر اسے لگتے تھے۔

سینکڑوں وں حریف تھے۔ کاروبار میں 'عشق بازیوں میں' ہر جگہ ہر مقام پر اس کا کوئی نہ کوئی حریف موجود ہوتا تھا۔

وہ زندگی عجیب و غریب تھی۔ یہ زندگی بھی عجیب و غریب تھی مگر دونوں میں زمین و آسمان کا فرق تھا۔ وہ تفکر سے آزاد تھی یہ تفکر سے پر چھوٹی سے چھوٹی خوشی اس کے دل و دماغ میں ایک عرصے تک موجود رہتی۔ ایک عرصے تک اس کو شاداں و فرحان رکھتی۔ چہ آنے دے کر ایک میل ٹھکی میں بیٹھے تو یہ ایک بہت بڑی عیاشی تھی۔ بھکاری کو ایک پیسہ دیا تو بڑی روحانی مسرت محسوس کی۔ اب وہ سینکڑوں کی خیرات کرتا تھا اور کوئی روحانی مسرت محسوس نہیں کرتا تھا اس لئے کہ یہ محض نمائش کی خاطر ہوتی تھی۔

اس زمانے میں اس کی عیاشیاں بڑی چھوٹی چھوٹی مگر بڑی دلچسپ ہوتی تھیں۔ خود کو خوش کرنے کے لئے وہ بڑے بڑے طریقے ایجاد کر لیتا تھا۔

ایک کھڑک ٹرین میں بیٹھے اور کسی گاؤں میں جا کر ٹاڑی پینے لگے۔ پتنگ لیا اور چوپاٹی پر بچوں کے ساتھ اڑانے لگے۔

دادرا اسٹیشن پر صبح سویرے چلے گئے اور اسکول جانے والی لڑکیاں تارتے رہے۔

پل کے نیچے کھڑے ہو گئے۔ اینگلو انڈین لڑکیاں اسکرٹ پہنے اور چڑھتیں تو ان کی منگی ٹانگیں نظر آتیں۔ اس نظر سے اس کو بڑی

طفلانہ سی مسرت محسوس ہوتی۔

کبھی کبھی طویل فاصلے پیدل طے کرتا۔ گھر پہنچتا تو اسے خوشی ہوتی کہ اس

نے اکتی یا دوئی بچائی ہے۔ یہ اکتی یا دوئی وہ کسی ایسی چیز پر خرچ کرتا جو

اس کے روزانہ پروگرام میں نہیں ہوتی تھی۔

کسی لڑکی کو محبت بھرا خط لکھا اور جو پتہ دماغ میں آیا لکھ کر

پوسٹ کر دیا اور اس حماقت پر دل ہی دل میں خوب ہنسے۔

ایک انگلی کا ناخن بڑھا لیا اور کسی دوکان سے ٹسٹ کرنے کے بہانے

اس پر کیوٹس لگا لیا۔

ایک دن صرف دوسروں سے مانگ مانگ کے سگریٹ پیئے اور بچہ

شرارت بھری خوشی محسوس کی۔

دفتر میں بیچ کے کھٹلوں نے زیادہ تنگ کیا تو ساری رات

بازاروں میں گھومتے رہے اور بجائے کوفت کے راحت محسوس کی۔

جیب میں پیسے کم ہوئے تو دوپہر کا کھانا گول کر دیا اور یہ محسوس کیا کہ

وہ کھا چکا ہے۔

اب یہ باتیں نہیں تھیں۔ دفتر سے اس نے روپے کمانے کے ڈھنگ

یکھے۔ دولت آنے لگی تو یہ سب باتیں آہستہ آہستہ غائب ہو گئیں۔

اس کی یہ ننھی ننھی مسرتیں سب سونے اور چاندی کے نیچے دب گئیں۔

اب رقص و سرود کی محفلیں جمتی تھیں۔ مگر ان سے وہ لطف حاصل

نہیں ہوتا تھا جو پل کے نیچے کھڑے ہو کر ایک خاص زاویے سے ننگی محرک



ظانگیں دیکھنے میں محسوس ہوتا تھا۔ اس کی راتیں پہلے بالکل تنہا گزرتی تھیں۔ اب کوئی نہ کوئی عورت اس کے آغوش میں ہوتی مگر وہ سکون غائب تھا۔ وہ کنوارا سکون جس میں وہ رات بھر ملفوف رہتا تھا۔ اب اسے یہ فکر دامن گیر ہوتی تھی کہ کہیں اس کی بیوی کو پتہ نہ چل جائے۔ کہیں یہ عورت حاملہ نہ ہو جائے۔ کہیں اس کو بیماری نہ لگ جائے۔ کہیں اس عورت کا خاوند نہ آن دھمکے۔ پہلے ایسے تفکرات کا سوال ہی پیدا نہیں ہوتا تھا۔

اب اس کے پاس ہر قسم کی شہرا ب موجود رہتی تھی، مگر وہ مزاحہ سرور جو اسے پہلے ہر روز شام کو جاپان کی بنی ہوئی "ابھی بیڑ" میں آتا تھا بالکل غائب ہی ہو گیا تھا۔

اس کا معمول تھا کہ دفتر سے فارغ ہو کر چوپاٹی یا اپو لو بندر کی سیر کی۔ خوب گھومے پھرے۔ نظاروں کا مزایا، آٹھ بجے تو گھر کا رخ کیا۔ کسی نل سے منہ دھویا اور بائی کھڈ پل کے پاس والی بار میں داخل ہو گئے۔ پارسی سیٹھ کو جو بہت ہی موٹا اور اس کی ناک بڑی بے ہنگم تھی، صاحب جی کہا۔

”کہم سیٹھ سون حال چھے۔“

اس کو بس صرف اتنی گجراتی آتی تھی، مگر جب وہ کہتا تو اسے بڑی خوشی ہوتی کہ وہ اتنے الفاظ بول سکتا ہے۔ سیٹھ مسکراتا اور کہتا۔

”سارو چھے سارو چھے“

پھر وہ پارسی سیٹھ سے کاؤنٹر کے پاس کھڑے ہو کر جنگ کی باتیں چھیتر دیتا۔ تھوڑی دیر کے بعد یہاں سے ہٹ کر وہ کونے والی میز کے پاس بیٹھ جاتا۔ یہ اس کی محبوب میز تھی۔ اس کے اوپر کا حصہ تنگ مرمر کا تھا۔ بیرا کے گیلے کپڑے سے صاف کرتا اور مجید سے کہتا۔

”پولو سیٹھ“

یہ سن کر مجید خود کو واقعی سیٹھ سمجھتا۔ اس وقت اس کی جیب میں ایک روپے چار آنے ہوتے۔ وہ بیرے کی طرف دیکھ کر بڑی شان سے مسکراتا اور کہتا۔

”ہر روز تم مجھ سے پوچھتے ہو سب جانتے ہو۔۔۔ لے آؤ جو پیا کرتا ہوں۔“  
بیرا اپنی عادت کے مطابق جانے سے پہلے گیلے کپڑے سے میز صاف کرتا پونچھ کر ایک گلاس رکھتا۔ ایک پلیٹ میں کابلی چنے، دوسری میں کھاری سینگ یعنی نمک لگی مونگ پھلی لاتا۔  
مجید اس سے کہتا۔

”پا پڑ لانا تم ہمیشہ بھول جاتے ہو۔“

یہ چیزیں گزک کے طور پر بیڑ کے ساتھ مفت ملتی تھیں۔ مجید نے یہ طریقہ ایجاد کیا تھا کہ بیرے سے کابلی چنوں کی ایک پلیٹ اور منگو لیتا تھا۔ چنے کافی بڑے بڑے ہوتے تھے۔ نمک اور کالی مرچ سے بہت مزیدار بن جاتے تھے۔

بیر آتی تو وہ بڑے پُر سکون انداز میں اس کو گلاس میں اُنڈر لیتا۔ آہستہ آہستہ گھونٹ بھرتا۔ ٹھنڈی سیخ بیر اس کے حلق سے اُترتی تو ایک بڑی عجیب فرحت اس کو محسوس ہوتی۔ اس کو ایسا لگتا کہ ساری دُنیا کی ٹھنڈک اس کے دل و دماغ میں جمع ہو گئی ہے۔ وہ موٹے پارسی کی طرف دیکھتا اور سوچتا۔ یہ پارسیوں کی ناک کیوں اتنی موٹی ہے۔ اس قوم نے کیا تصور کیا ہے کہ خدا ان کی ناکوں سے بالکل غافل ہے۔ پرسوں ٹریم میں جو پارسن بیٹھی تھی۔ بڑا سڈوں بدن۔ خوبصورت آنکھیں۔ اُبھرا ہوا سینہ۔ بے داغ سفید رنگ۔ ماتھا کشادہ۔ پتلے پتلے ہونٹ، لیکن یہ بڑی طوطے ایسی ناک۔ اس کو دیکھ کر مجید کو بہت ترس آیا تھا اس نے سوچا تھا کہ آیا ایسی کوئی ترکیب نہیں ہو سکتی کہ اس کی ناک تھیک ہو جائے۔

پھر اس کے دماغ میں مختلف اوقات پر دیکھی ہوئی خوبصورت اور جوان لڑکیاں تیرنے لگتی تھیں اس کو ایسا لگتا تھا کہ وہ ان کا شابہ بیر میں گھول کر پی رہا ہے۔

دیر تک وہاں بیٹھا وہ اپنی زندگی کے حسین لمحات دہراتا رہتا۔ پندرہ دن ہوئے اپولو بندر پر جب تیز ہوا میں ایک یہودن لڑکی کا ریشمی اسکرٹ اٹھا تھا تو کتنی متناسب اور حسین ٹانگوں کی جھلک دکھائی دی تھی۔

پچھلے اتوار ایرانی کے ہوٹل میں پائے کا شور بہ کتنا لذیذ تھا۔

کیسے چٹخا رے لے لے کر اس نے اس میں گرم گرم نان بھگو کر  
کھایا تھا۔

رنگین فلم کتنا اچھا تھا۔ رقص کتنا دل فریب تھا ان عورتوں کا۔  
آج صبح ناشتے کے بعد سگریٹ پی کر لطف آگیا۔ ایسا لطف ہر روز  
آیا کرے تو مزے آجائیں۔

وہ میاں بیوی جو اس نے دائر اسٹیشن پر دیکھے تھے، آپس میں کتنے  
خوش تھے۔ کبوتر اور کبوتری طرح گنگ رہے تھے۔

کیسی مستری بڑا اچھا آدمی ہے۔ کل میں نے اسپر و مانگی تو اس نے  
مفت دیدی کہنے لگا۔ اس کے دام کیالوں کا آپ سے پچھلے ماہ اس  
نے وقت پر میری مدد کبھی کی تھی۔ پانچ روپے اڈھا مانگے۔ فوراً  
دیدئے اور کبھی تقاضا نہ کیا۔

ٹریم میں جب میں نے اس روز مرہٹی لڑکی کو اپنی سیٹ دی تو اس  
نے کتنی پیاری شکر گزاری سے کہا تھا۔

”تھینک یو۔“

پھر وہ موٹے پارسی کی طرف دیکھتا۔ اس کے چہرے پر یہ بڑی ناک  
اس کو نظر آتی۔ مجید پھر سوچتا۔ یہ کیا بات ہے۔ ان پارسیوں کی ناک  
کے ساتھ اتنا بڑا سلوک کیوں کیا گیا ہے۔ کتنی کو ذلت ہو رہی ہے اس  
ناک سے۔ فوراً ہی اسے خیال آتا کہ یہ پارسی بڑا نیک آدمی ہے  
کیونکہ وہ اس کو اڈھا دے دیتا تھا۔ جب اس کی جیب میں پیسے نہ ہونے

تو وہ کاؤنٹر کے پاس جاتا اور اس سے کہتا -

”سیٹھ آج مال پانی نہیں۔ کل!“

سیٹھ سُکراتا -

”کوئی داندہ نہیں ہے یعنی کوئی حرج نہیں۔ پھر آجائیں گے۔“

بیر کی بوتل چودہ آنے میں آتی تھی۔ اس کو خالی کر کے اور پلٹیں صاف

کر کے وہ ہاتھ کے بڑے خوبصورت اشارے سے بیرے کو بل لانے

کے لئے کہتا - بیرا بل لاتا تو وہ اسے ایک روپیہ دیتا اور بڑی شان

سے کہتا -

”باقی دو آنے تم اپنے پاس رکھو“

بیرا سلام کرتا۔ مجید بے حد مسرور اور شادمان اٹھتا اور پارسی

سیٹھ کو ”صاحب جی“ کہہ کر دفتر کی طرف روانہ ہوتا۔ وہاں پہنچتے

ہی اس کے قدم رُک جاتے۔ پڑوس کی گلی میں ایک چھوٹی سی تاریک

کھولی میں مس لینا رہتی تھی۔ کسی زمانے میں بڑی مشہور ڈانس رختی گراب

بوڑھی ہو چکی تھی۔ یہودن تھی۔ اس کی دو لڑکیاں تھیں۔ ایستھر اور میلین۔

ایستھر سو برس کی تھی اور میلین تیرہ برس کی۔ دونوں رات کو اپنی ماں

کے پاس ایک لمبا کرتہ پہنے لیٹی ہوتی تھیں۔ صرف ایک پلنگ تھا۔ مس لینا

فرش پر چٹائی بچھا کر سوتی تھی۔

رات کو بیر پی کے مس لینا کے ہاں جانا مجید کا معمول بن گیا تھا۔ وہ

باہر ہوٹل والے کو تین چاء کا آرڈر دے کر گلی میں داخل ہوتا اور مس

لیٹا کی کھولی میں پہنچ جاتا۔ اندر ٹین کی کپڑی جل رہی ہوتی۔ ایستھر اور  
ہیلن قریب قریب نیم برہنہ ہوتیں۔ مجید پہنچتا تو زور سے پکارتا۔  
: السلام علیکم :

ماں بیٹیاں ٹیٹھ عربی لہجے میں : علیکم السلام کہتیں اور وہ لوہے  
کی کرسی پر بیٹھ جاتا اور اس یعلیٰ سے کہتا : چاء کا آرڈر دے آیا ہوں۔  
ایستھر باریک آواز میں کہتی : تھینک یو۔ چھوٹی بستر پر لوٹیں لگاتا  
شروع کر دیتی مجید کو اس کی منگنی ٹانگوں کی کئی جھلکیاں دکھائی دیتیں جو  
اس کے مسرور و مخمور دماغ کو بڑی فرحت بخشیں۔

باہر والا چاء لے کر آتا تو ماں بیٹیاں پینا شروع کر دیتیں۔ مجید خاموش  
بیٹھا رہتا۔ اس تنگ فٹاریک ماحول میں ایک عجیب و غریب سکون اس کو  
اس کو محسوس ہوتا۔ وہ چاہتا کہ ان تینوں کا شکریہ ادا کرے۔ اس  
دھواں دینے والی کپڑی کا بھی شکریہ ادا کرے جو دھیمی دھیمی روشنی پھیلا  
رہی تھی۔ وہ لوہے کی اس کرسی کا بھی شکریہ ادا کرنا چاہتا تھا۔ جس نے  
اس کو نشست پیش کی ہوئی تھی۔

تھوڑی دیر وہ ماں بیٹیوں کے پاس بیٹھتا۔ دونوں لڑکیاں خوبصورت  
تھیں۔ ان کی خوبصورتی مجید کی آنکھوں میں بڑی پیاری نیند لے آتی۔  
رخصت لیکر وہ اٹھتا اور جھومتا جھومتا اپنے دفتر میں پہنچ جاتا اور کپڑے  
بدل کر منج پر لیٹتا اور لیٹتے ہی خوشگوار اور پرسکون نیند کی گہرائیوں  
میں اتر جاتا۔

فرصت کے اوقات میں دسکی کے تین چار رپگ پی کر جب مجید اس  
 زمانے کو یاد کرتا تو کچھ عرصے کے لئے سب کچھ بھول کر اس میں محو  
 ہو جاتا، نشہ کم ہوتا تو وہ بلیک مارکیٹ کے متعلق سوچنے لگتا۔ روپیہ  
 کمانے کے نئے ڈھنگ تخلیق کرتا۔ ان عورتوں کے متعلق غور کرتا جن سے  
 وہ جنسی رشتہ قائم کرنا چاہتا تھا۔

مجید کا ماضی جنگ سے پہلے کی فضا میں گم ہو چکا تھا۔ ایک مدھم سی  
 لکیر رہ گئی جس کو مجید اب دولت سے پیٹ رہا تھا۔

---

## ننگی آوازیں

بھولو اور گاما دو بھائی تھے۔ بے حد محنتی۔ بھولو قلعہ گھر تھا۔ صبح دھونکنی سر پر رکھ کر نکلتا اور دن بھر شہر کی گلیوں میں "بھانڈے قلعی کرا لو" کی صدا اٹھاتا رہتا۔ شام کو گھر لوٹتا تو اس کے تہہ بند کے ڈب میں تین چار روپے کا کریبانہ ضرور ہوتا۔

گاما خواجہ فروش تھا اس کو بھی دن بھر چھپاڑی سر پر اٹھائے گھومتا پڑتا تھا تین چار روپے یہ بھی کما لیتا تھا مگر اس کو شراب کی لت تھی۔ شام کو دینے کے بھٹیا خانے سے کھانا کھانے سے پہلے ایک پاؤ شراب اُسے ضرور چاہیے تھی۔ پینے کے بعد وہ خوب چہکتا۔ دینے کے بھٹیا خانے میں رونق لگ جاتی۔ سب کو معلوم تھا کہ وہ پیتا ہے۔ اور اسی کے سہارا سے جیتا ہے۔

بھولو نے گاما کو جو اس سے دو سال بڑا تھا بہت سمجھایا کہ دیکھو یہ شراب کی لت بہت بڑی ہے۔ شادی شدہ ہو۔ بیچارہ بیسہ برباد کرتے ہو۔ یہی جو تم ہر روز ایک پاؤ شراب پر خرچ کرتے ہو بچا کر رکھو تو بھابی ٹھاٹ



سے رہا کرے۔ ننگی بچی اچھی لگتی ہے تمہیں اپنی گھر والی۔ گامانے اس  
کان سنا۔ اُس کان سے نکال دیا۔ بھولو جب تھک ہا گیا تو اس نے کہنا  
سُننا ہی چھوڑ دیا۔

دونوں ہمارے تھے۔ ایک بڑی بلڈنگ کے ساتھ سرورنٹ کو آرٹ  
تھے۔ ان پر جہاں دوسروں نے قبضہ جما رکھا تھا، وہاں ان دونوں بھائیوں  
نے بھی ایک کو آرٹ کو جو کہ دوسری منزل پر تھا اپنی رہائش کے لئے محفوظ  
کر لیا تھا۔

سر دیاں آرام سے گزر گئیں۔ گرمیاں آئیں تو گاما کو بہت تکلیف ہوئی  
بھولو تو اوپر کوٹھے بچھا کر سو جاتا تھا۔ گاما کیا کرتا۔ بیوی تھی۔ اور اوپر  
پردے کا کوئی بندوبست ہی نہیں تھا۔ ایک گاما ہی کو یہ تکلیف نہیں تھی۔  
کو آرٹروں میں جو بھی شادی شدہ تھا اسی مصیبت میں گرفتار تھا۔

کلن کو ایک بات سوچنی۔ اس نے کوٹھے پر کونے میں اپنی اور اپنی بیوی  
کی چار پائی کے ارد گرد ٹاٹا تان دیا۔ اس طرح پردے کا انتظام ہو گیا۔ کلن  
کی دیکھا دیکھی دوسروں نے بھی اس ترکیب سے کام لیا۔ بھولو نے بھائی  
کی مدد کی اور چند دنوں ہی میں بانس وغیرہ کاڑھ کر ٹاٹا اور کبل جوڑ کر پردے  
کا انتظام کر دیا۔ یوں ہوا تو ٹرک جاتی تھی مگر نیچے کو آرٹ کے دوزخ سے  
ہر حالت میں یہ جگہ بہتر تھی۔

اوپر کوٹھے پر سونے سے بھولو کی طبیعت میں ایک عجیب انقلاب پیدا  
ہو گیا۔ وہ شادی بیاہ کا بالکل قائل نہیں تھا۔ اس نے دل میں عہد کر رکھا

تھا کہ یہ جنجال کبھی نہیں پالے گا۔ جب گاما کبھی اس کے بیاہ کی بات چھیڑتا تو وہ کھا کرتا۔

نا بھائی میں اپنے نر دیتے پنڈے پر جو نکیں نہیں لگو اتا چاہتا۔  
 لیکن جب گرمیاں آئیں اور اس نے اوپر کھاٹ بچھو کر سونا شروع کیا تو دس پندرہ دن ہی میں اس کے خیالات بدل گئے۔ ایک شام دینے کے بھٹیار خانے میں اس نے اپنے بھائی سے کہا: "میری شادی کر دو نہیں تو میں پاگل ہو جاؤں گا۔"

گامانے جب یہ سنا تو اس نے کہا: "یہ کیا مذاق سوچھا ہے تمہیں۔؟"  
 بھولو بہت سنجیدہ ہو گیا: "نہیں نہیں معلوم۔ پندرہ راتیں ہو گئی ہیں مجھے جاگئے ہوئے۔"

گامانے پوچھا: "کیوں کیا ہوا۔؟"  
 "کچھ نہیں یار۔ دائیں بائیں جہر نظر ڈالو کچھ نہ کچھ ہو رہا ہوتا ہے۔ عجیب عجیب آوازیں آتی ہیں۔ نیند کیا آئے گی۔ خاک!"  
 گاما زور سے اپنی گھنی مونچھوں میں ہنسا۔ بھولو شرما گیا: "وہ جو کلن ہے اس نے تو حد ہی کر دی ہے۔ سالارات بھر بکو اس کرتا رہتا ہے اس کی بیوی سالی کی زبان بھی تالو سے نہیں لگتی۔ بچے پڑے رو رہے ہیں مگر وہ۔۔۔۔"

گاما حسب معمول نشے میں مبتلا۔ بھولو گیا تو اس نے دینے کے بھٹیار خانے میں اپنے سب واقف کاروں کو خوب چہک چہک کر بتایا کہ اس کے بھائی

کو آج کل نیند نہیں آتی، اس کا باعث جب اس نے اپنے مخصوص انداز  
 میں بیان کیا تو سُننے والوں کے پیٹ میں منس منس کے بل پڑ گئے۔ جب یہ  
 لوگ بھوکے سے ملے تو اس کا خوب مذاق اُڑایا۔ کوئی اس سے پوچھتا  
 : "ہاں بھئی، کتنی اپنی بیوی سے کیا باتیں کرتا ہے؟" کوئی اس سے کہتا: "میاں  
 مفت میں مزے لیتے ہو۔" ساری رات فلمیں دیکھتے رہتے ہو۔ سو  
 فیصدی گاتی بولتی۔"

بعضوں نے گندے گندے مذاق کئے۔ بھوکو چڑھ گیا۔ گانا صوفی حالت  
 میں تھا تو اس نے اس سے کہا۔

"تم نے تو یار میرا مذاق بنا دیا ہے۔ دیکھو جو کچھ میں نے تم سے کہا  
 ہے، جھوٹا نہیں۔ میں انسان ہوں۔ خدا کی قسم مجھے نیند نہیں آتی۔ آج  
 بیس دن ہو گئے ہیں جاگتے ہوئے۔ تم میری شادی کا بندوبست کر دو ورنہ  
 قسم پنج نن پاک کی میرا خانہ خراب ہو جائے گا۔ بھابی کے پاس میرا پانسو روپیہ  
 جمع ہے۔ جلدی کر دو بندوبست۔!"

گاما نے مونچھ مروڑ کر پہلے کچھ سوچا پھر کہا: "اچھا ہو جائے گا بندوبست  
 ۔ تمہاری بھابی سے آج ہی بات کرتا ہوں کہ وہ اپنی ملنے والیوں سے پوچھ  
 کچھ کرے۔"

ڈیڑھ ہینے کے اندر اندر بات پختی ہو گئی۔ صمد قلعی گری لڑکی عائشہ  
 گاما کی بیوی کو بہت پسند آئی۔ خوبصورت تھی۔ گھر کا کام کاج جانتی تھی۔  
 ویسے صمد بھی شریف تھا۔ محلے والے اس کی عزت کرتے تھے۔ بھوکو

مخنتی تھا۔ تندرست تھا۔

جون کے وسط میں شادی کی تاریخ مقرر ہو گئی۔ صدمے بہت کہا کہ  
وہ لڑکی اتنی گرمیوں میں نہیں بیاسے گا۔ مگر بھولو نے جب زور دیا  
تو وہ مان گیا۔

شادی سے چار دن پہلے بھولو نے اپنی دلہن کے لئے اوپر کوٹھے پر  
ٹاٹ کے پردے کا بندوبست کیا۔ بانس بڑی مضبوطی سے فرش میں  
گاڑے۔ ٹاٹ خوب کس کر لگایا۔ چار پائیوں پر نئے کھپس بچھائے۔  
نئی صراحی منڈیر پر رکھی۔ ٹیٹے کا گلاس بازار سے خریدیا۔ سب کام اس  
نے بڑے اہتمام سے کئے۔

رات کو جب وہ ٹاٹ کے پردے میں گھیر کر سویا تو اس کو عجیب سا لگا۔  
وہ کھلی ہوا میں سونے کا عادی تھا مگر اب اس کو عادت ڈالنی تھی۔ یہی  
دجہ ہے کہ شادی سے چار دن پہلے ہی اس نے یوں سونا شروع کر دیا۔  
پہلی رات جب وہ لیٹا اور اس نے اپنی بیوی کے بارے میں سوچا تو وہ  
پسینے میں تریتر ہو گیا۔ اس کے کانوں میں وہ آوازیں گونجنے لگیں جو اسے  
سونے نہیں دیتی تھیں اور اس کے دماغ میں طرح طرح کے پریشان  
خیالات دوڑا رہی تھیں۔

کیا وہ بھی ایسی ہی آوازیں پیدا کرے گا۔ کیا اس پاس کے لوگ  
یہ آوازیں سنیں گے۔ کیا وہ بھی اسی کے مانند راتیں جاگ جاگ کر کاٹینگے  
کسی نے اگر جھانک کر دیکھ لیا تو کیا ہوگا؟

بھو تو پہلے سے بھی زیادہ پریشان ہو گیا۔ ہر وقت اس کو یہی بات  
 سنا تی رہتی کہ ٹاٹ کا پردہ بھی کوئی پردہ ہے، پھر چاروں طرف لوگ  
 بکھرے پڑے ہیں۔ رات کی خاموشی میں ہلکی سی سرگوشی بھی دوسرے کانوں  
 تک پہنچ جاتی ہے۔ لوگ کیسے یہ نیچے زندگی بسر کرتے ہیں۔ ایک کوٹھا  
 ہے۔ اس چار پائی پر بیوی لیٹی ہے اس چار پائی پر خاوند پڑا ہے  
 سینکڑوں آنکھیں، سینکڑوں کان اس پاس کھلے ہیں۔ نظر نہ آنے  
 پر بھی آدمی سب کچھ دیکھ لیتا ہے۔ ہلکی سی آہٹ پوری تصویر بن کر سامنے  
 آ جاتی ہے۔۔۔۔۔۔ یہ ٹاٹ کا پردہ کیا ہے۔ سورج نکلتا ہے تو  
 اس کی روشنی ساری چیزیں بے نقاب کر دیتی ہے۔ وہ سامنے کلن  
 اپنی بیوی سے پھیٹر چھاڑ کر رہا ہے۔ وہ کونے میں اس کا بھائی گھاما  
 ننگ دھڑنگ لیٹا ہے۔ ادھر عید و حلوائی کی کنواری بیٹی شاداں کی  
 عریانیت چھدرے ٹاٹ سے جھانک جھانک کر دیکھ رہی ہے۔  
 شادی کا دن آیا تو بھولو کا جی چاہا کہ وہ کہیں بھاگ جائے۔ مگر  
 کہاں جاتا۔ اب تو وہ جکڑا جا چکا تھا۔ غائب ہو جاتا تو صدمہ ضرور  
 خود کشی کر لیتا۔ اس کی لڑکی پر جانے کیا گزرتی۔ بوطوفان مچتا  
 وہ الگ۔

۱۰ اچھا جو ہوتا ہے ہونے دو۔ میرے ساتھ اور بھی تو ہیں۔ آہستہ  
 آہستہ عادت ہو جائے گی مجھے بھی۔

بھو لوٹے خود کو ڈھارس دی اور اپنی نئی ٹوپی دلیہن کی ڈولی

گھر لے آیا۔

کواریٹروں میں پہل پہل پیدا ہو گئی۔ لوگوں نے بھولو اور گانا کو خوب مبارکبادیں دیں۔ بھولو کے جو خاص دوست تھے انہوں نے اس کو چھپڑا اور پہلی رات کے لئے کامیابی کے گڑ بتائے۔ بھولو خاموشی سے سنتا رہا۔ اس کی بھابی نے اوپر کوٹھے پر ٹاٹ کے پردوں کے نیچے بستر کا بندوبست کر دیا۔ گانا نے چار موٹیے کے بڑے بڑے ہار تکیے کے پاس رکھ دیئے ایک دوست اس کے لئے جلیبیوں والا دووہ لے آیا۔

ویر تک وہ نیچے کواریٹروں میں اپنی دلہن کے پاس بیٹھا رہا۔ وہ بیچارہ شرم کی ماری سر نیوڑھائے گھونگھٹ کاڑھے سمٹی ہوئی تھی۔ سخت گرمی تھی۔ بھولو کا نیا کرتہ اس کے جسم کے ساتھ چکا ہوا تھا۔ بنگھا جھبل رہا تھا مگر ہوا جیسے بالکل غائب ہو گئی تھی۔ بھولو نے پہلے سوچا تھا کہ وہ اوپر کوٹھے پر نہیں جائے گا۔ نیچے کواریٹری میں رات کاٹے گا مگر سب گرمی انتہا کو پہنچ گئی تو وہ اٹھا اور دلہن سے چلنے کو کہا۔

رات آدھی سے زیادہ گزر چکی تھی۔ تمام کواریٹروں میں پلٹے ہوئے تھے۔ بھولو کو اس بات کی تسکین تھی کہ سب سو رہے ہوں گے۔ کوئی اس کو نہیں دیکھے گا۔ چپ چاپ بے قدموں سے وہ اپنے ٹاٹ کے پردے کے پیچھے اپنی دلہن سمیت داخل ہو جائے گا اور صبح اندھیرے نیچے اتر جائے گا۔

جب وہ کوٹھے پر پہنچا تو بالکل خاموشی تھی۔ دلہن نے شرم سے

ہوئے قدم اٹھائے تو پا زہیب کے نقرئی گھنگھرو بجنے لگے۔ ایک دم  
 بھولنے محسوس کیا کہ چاروں طرف جو نیند بکھری ہوئی تھی چونک کر جاگ  
 پڑی ہے۔ چار پائیوں پر لوگ کر وٹیں بدلنے لگے۔ کھانسنے کھنکارنے  
 کی آوازیں ادھر ادھر اُبھریں۔ دبی دبی سرگوشیاں اس نہی ہوئی فضا  
 میں تیرنے لگیں۔ بھولنے گھبرا کر اپنی بیوی کا ہاتھ پکڑا اور تیزی سے  
 ٹھاٹھ کی اوٹ میں چلا گیا۔ دبی دبی ہنسی کی آواز اس کے کانوں کے  
 ساتھ ٹکرانی۔ اس کی گھبراہٹ میں اصناف ہو گیا۔ بیوی سے بات کی تو پاس  
 ہی کھسکھسرت شروع ہو گئی۔ دور کوٹنے میں جہاں کٹن کی جگہ تھی وہاں چار پائی  
 کی چرچوں چرچوں ہونے لگی۔ یہ دھیمی پڑی تو گامایا لوہے کی چار پائی ہونے  
 لگی۔ عید دھلوانی کی کنواری لڑکی شاداں نے دو تین بار اٹھ کر پانی  
 پیا۔ گھڑے کے ساتھ اس کا گلاس ٹکراتا تو ایک چھنا کا سا پیدا ہوتا۔ خیرے  
 فصائی کے لڑکی کی چار پائی سے بار بار ماچس جلانے کی آواز  
 آتی تھی۔

بھولو اپنی دو لہن سے کوئی بات نہ کر سکا۔ اسے ڈرتھا کہ اس پاس کے  
 کھلے ہوئے کان فوراً اس کی بات نکل جائیں گے اور ساری چار پائیاں  
 چرچوں چرچوں کرنے لگیں گی۔ دم سادھے وہ خاموش لیٹا رہا۔ کبھی  
 کبھی سہمی ہوئی نگاہ سے اپنی بیوی کی طرف دیکھ لیتا جو گھٹھری سی بنی  
 دوسری چار پائی پر لیٹی تھی۔ کچھ دیر جاگتی رہی پھر سو گئی۔  
 بھولنے جا ہا کہ وہ بھی سو جائے مگر اس کو نیند نہ آئی۔ تھوڑے تھوڑے

دقھوں کے بعد اس کے کانوں میں آوازیں آتی تھیں۔ آوازیں جو فوراً  
تصویر بن کر اس کی آنکھوں کے سامنے سے گزر جاتی تھیں۔

اس کے دل میں بڑے دلو لے تھے۔ بڑا جوش تھا۔ جب اس نے  
شادی کا ارادہ کیا تھا تو وہ تمام لذتیں جن سے وہ نا آشنا تھا اس  
کے دل و دماغ میں چکر لگاتی رہتی تھیں۔ اس کو گرمی محسوس ہوتی تھی،  
بڑی راحت بخش گرمی، مگر اب جیسے پہلی رات سے کوئی دلچسپی ہی نہیں  
تھی۔ اس نے رات میں کئی بار یہ دلچسپی پیدا کرنے کی کوشش کی۔ مگر آوازیں  
۔ وہ تصویریں کھینچنے والی آوازیں سب کچھ درہم برہم کر دیتیں۔ وہ  
خود کو نکما محسوس کرنا۔ الفنگا جس کو چاروں طرف سے لوگ آنکھیں پھلٹ  
بھاڑ کر دیکھ رہے ہیں اور نہیں رہے ہیں۔

صبح چار بجے کے قریب وہ اٹھا باہر نکل کر اس نے ٹھنڈے پانی کا ایک  
گلاس پیا۔ کچھ سوچا۔ وہ جھجک جو اس کے دل میں بیٹھ گئی تھی۔ اس کو کسی قدر دوا  
کیا۔ اب ٹھنڈی ہوا چل رہی تھی جو کافی تیز تھی۔ بھولو کی نگاہیں کونے کی  
طرف مڑیں کلن کا گھسا ہوا ٹاٹا ہل رہا تھا۔ وہ ننگ دھڑنگ لیٹا تھا  
بھولو کو بڑی گھن آتی۔ ساتھ ہی عصہ بھی آیا کہ ہوا ایسے کوٹھوں پر کیوں چلتی  
ہے۔ چلتی ہے تو ٹاٹوں کو کیوں چھیڑتی ہے۔ اس کے جی میں آئی کہ کوٹھے پر  
بٹنے ٹاٹا ہیں، سب نوچ ڈالے اور ننگا ہو کے ناچنے لگے۔

بھولو نیچے اتر گیا۔ جب کام پر نکلا تو کئی دوست ملے۔ سب نے اس  
سے پہلی رات کی سرگذشت پوچھی۔ پھو بے درزی نے اس کو دوری سے



آواز دی کیوں اتنا دھولو! کیسے رہے کہیں ہمارے نام پر بڑے تو نہیں لگا دیا

تم نے - ہا

چھاگے ٹین سارے نے بڑے راز دارانہ لہجے میں اس سے کہا: دیکھو اگر کوئی

گڑ بڑ ہے تو تبادو۔ ایک بڑا اچھا نسخہ میرے پاس موجود ہے۔

باتے نے اس کے کاندھے پر زور سے دھپا مارا: کیوں پہلوان کیسا رہا

دنگل - ہا

بھولو خاموش رہا۔

صبح اس کی بیوی میسے چلی گئی۔ پانچ چھ روز کے بعد واپس آئی تو بھولو کو

پھر اسی مصیبت کا سامنا کرنا پڑا۔ کوٹھے پر سونے والے جیسے اس کی بیوی کی

آمد کے منتظر تھے۔ چند راتیں خاموش رہی تھی۔ لیکن جب وہ اوپر سوسے تو وہی

کھس پھس روی چرچوں چرچوں وہی کھانسننا کھنکارنا۔ وہی گھڑے کے ساتھ گلاس

کے ٹکرائے کے چھناکے۔ کروٹوں پر کردٹیں۔ وہی دبی منسی۔ بھولو ساری رات

اپنی چارپائی پر لیٹا آسمان کی طرف دیکھتا رہا۔ کبھی کبھی ایک ٹھنڈی آہ بھر کر اپنی

دلہن کو دیکھ لیتا اور دل میں کہتا: "بھئی کیا ہو گیا ہے۔ یہ مجھے کیا ہو گیا ہے۔"

یہ مجھے کیا ہو گیا ہے۔

سات راتوں تک یہی ہوتا رہا، آخر تنگ آکر بھولو نے اپنی بیوی کو میسے

بھیج دیا۔ بیس پچیس دن گزر گئے تو گامانے بھولو سے کہا: "یار تم بڑے عجیب"

غریب آدمی ہوئی نہی شادی اور بیوی کو میسے بھیج دیا۔ اتنے دن ہو گئے ہیں

اسے گئے ہوئے، تم اکیلے سوتے کیسے ہو۔ ہا

بھولنے صرف اتنا کہا : "ٹھیک ہے"  
 گاما نے پوچھا : "ٹھیک کیا ہے۔ جو بات ہے بتاؤ۔ کیا تمہیں پسند نہیں  
 آئی عائشہ۔؟"

"یہ بات نہیں ہے۔"

"یہ بات نہیں ہے تو اور کیا بات ہے۔؟"

بھولو بات گول کر گیا مگر تھوڑے دنوں کے بعد اس کے بھائی نے پھر بات  
 چھیڑی۔ بھولو اٹھ کر کوارٹر کے باہر چلا گیا۔ چار پائی پٹری تھی اس پر بیٹھ گیا۔  
 اندر سے اس کو اپنی بھابی کی آواز سنائی دی۔ وہ گاما سے کہہ رہی تھی : "تم جو  
 کہتے ہو نا کہ بھولو کو عائشہ پسند نہیں آئی یہ غلط ہے۔"

گاما کی آواز آئی : "تو اور کیا بات ہے۔ بھولو کو اس سے کوئی دلچسپی ہی نہیں۔"  
 "دلچسپی کیا ہو۔"

"کیوں۔؟"

گاما کی بیوی کا جواب بھولو نے سن سکا مگر اس کے باوجود اس کو ایسا محسوس  
 ہوا کہ اس کی ساری ہستی کسی سنے ہاؤن میں ڈال کر کوٹ دی ہو۔ ایک دم  
 گاما اونچی آواز میں بولا۔

"نہیں نہیں۔ یہ تم سے کس نے کہا۔؟"

گاما کی بیوی بولی : "عائشہ نے اپنی کسی سہیلی سے ذکر کیا۔ بات اڑتی  
 اڑتی مجھ تک پہنچ گئی۔"

بڑی صدمہ زدہ آواز میں گاما نے کہا : "یہ تو بہت بُرا ہوا۔"

بھولو کے دل میں چھری سی پیوست ہو گئی۔ اس کا دماغی توازن بگڑ گیا۔  
 اٹھا اور کوٹھے پر چڑھ کر جتنے ٹاٹ لگے تھے اٹھیٹرنے شروع کر دیے۔  
 کھٹ کھٹ پھٹ پھٹ سن کر لوگ جمع ہو گئے انہوں نے اس کو روکنے کی  
 کوشش کی تو وہ لڑنے لگا۔ بات بڑھ گئی۔ کلن نے بانس اٹھا کر اس کے  
 سر پر دے مارا۔ بھولو چکر آکر گرا اور بے ہوش ہو گیا۔ جب ہوش آیا تو  
 اس کا دماغ چل چکا تھا۔

اب وہ الفنگا بازاروں میں گھومتا پھرتا ہے۔ کہیں ٹاٹ لٹکا دیکھتا  
 ہے تو اس کو اتار کر ٹکڑے ٹکڑے کر دیتا ہے۔

---

## رام کھلاؤن

کھٹل مارنے کے بعد میں ٹرنک میں پرانے کاغذات دیکھ رہا تھا کہ سعید بھائی جان کی تصویر مل گئی۔ میز پر ایک خالی فریم پڑا تھا۔ میں نے اس تصویر سے اس کو ہڑ کر دیا اور کرسی پر بیٹھ کر دھوبی کا انتظار کرنے لگا۔

ہر اتوار کو مجھے اسی طرح انتظار کرنا پڑتا تھا کیونکہ ہفتے کی شام کو میرے دھلے ہوئے کپڑوں کا اسٹاک ختم ہو جاتا تھا۔ مجھے اسٹاک تو نہیں کہنا چاہئے اس لئے کہ مفلسی کے اس زلمے میں میرے پاس صرف اتنے کپڑے تھے جو بمشکل چھ سات دن تک میری دھنداری کو قائم رکھ سکتے تھے۔

میری شادی کی بات چیت ہو رہی تھی اور اس سلسلے میں پچھلے دو تین اتواروں سے میں ماہم جا رہا تھا۔ دھوبی شریف آدمی تھا۔ یعنی دھلائی نہ ملنے کے باوجود ہر اتوار کو باقاعدگی کے ساتھ پورے دس بجے میرے کپڑے لے آتا تھا، لیکن پھر بھی مجھے کھٹکا تھا کہ ایسا نہ ہو میری نادہندگی سے تنگ آکر کسی روز میرے کپڑے چور بازار میں فروخت کر دے اور مجھے اپنی شادی کی

بات چیت میں بغیر کپڑوں کے حصّہ لینا پڑے۔ جو کہ ظاہر ہے بہت ہی  
معیوب بات ہوتی۔

کھولی میں مرے ہوئے کھٹکوں کی نہایت ہی مکروہ بو پھیلی ہوئی تھی۔ میں  
سوچ رہا تھا کہ اسے کس طرح دباؤں کہ دھوبی آگیا۔ سب سلام کر کے  
اس نے اپنی لٹھری کھولی اور میرے گنتی کے کپڑے مینر پر رکھ دیئے ایسا  
کرتے ہوئے اس کی نظر سعید بھائی جان کی تصویر پر پڑی۔ ایک دم چونک  
کر اس نے اس کو غور سے دیکھنا شروع کر دیا اور ایک عجیب و غریب  
آواز حلق سے نکالی۔ "ہے ہے ہیں۔"

میں نے اس سے پوچھا: کیا بات ہے دھوبی۔

دھوبی کی نظریں تصویر پر جمی رہیں۔ یہ تو سعید شالیم بالشر ہے؟  
کون۔

دھوبی نے میری طرف دیکھا اور بڑے وثوق سے کہا۔ "سعید شالیم  
بالشر۔"

تم جانتے ہو انھیں۔

دھوبی نے زور سے سر ہلایا۔ ہاں۔۔۔ دو بھائی ہوتا۔ ادھر کو لا با  
میں ان کا کوٹھی ہوتا۔ سعید شالیم بالشر۔ میں ان کا کپڑا دھوتا ہوتا۔

میں نے سوچا یہ دو برس پہلے کی بات ہوگی کیونکہ سعید حسن اور محمد حسن  
بھائی جان نے فوجی آئی لینڈ جانے سے پہلے تقریباً ایک برس بیجے میں  
پریمیش کی تھی۔ چنانچہ میں نے اس سے کہا: دو برس پہلے کی بات

کرتے ہو تم۔“

دھوبی نے زور سے سر ہلایا۔ ہاں۔ ساعید شالیم بالشریب گیا تو ہم کو ایک پگڑی دیا۔ ایک دھوتی دیا۔ ایک کڑتہ دیا۔ نیا۔ بہت اچھا لوگ ہوتا۔ ایک کا داڑھی ہوتا۔ یہ بڑا اس نے ہاتھ سے داڑھی کی لمبائی بتائی اور سعید بھائی جان کی تصویر کی طرف اشارہ کر کے کہا۔ یہ چھوٹا ہوتا۔ اس کا تین باوا لوگ ہوتا۔ ڈولر کا ایک لڑکی۔ ہمارے شگ بہت کھلتا ہوتا۔ کولابے میں کوٹھی ہوتا۔ بہت بڑا.....“

میں نے کہا۔ ”دھوبی یہ میرے بھائی ہیں۔“

دھوبی نے حلق سے عجیب و غریب آواز نکالی۔ ”ہے ہے ہے ہیں؟۔“

ساعید شالیم بالشریب۔ ۹۹

میں نے اس کی حیرت دور کرنے کی کوشش کی اور کہا۔ ”یہ تصویر سعید بن بھائی جان کی ہے۔ داڑھی والے محمد حسن ہیں۔ ہم سب بڑے۔“

دھوبی نے میری طرف گھور کے دیکھا، پھر میری کھوئی کی غلاظت کا جائزہ لیا۔ ایک چھوٹی سی کوٹھی تھی بجلی کی لائٹ سے محروم۔ ایک بیڑ تھی۔ ایک کرسی اور ایک ٹاٹ کی کوٹ جس میں ہزار ہا کھٹل تھے۔ دھوبی کو تصدیق نہیں آتا تھا کہ میں ساعید شالیم بالشریب کا بھائی ہوں۔ لیکن جب میں نے اس کو ان کی بہت سی باتیں بتائیں تو اس نے سر کو عجیب طریقے سے جنبش دی اور کہا۔

”ساعید شالیم بالشریب کولابے میں رہتا اور تم اس کھوئی میں!“

میں نے بڑے فلسفیانہ انداز میں کہا۔ ”دنیا کے یہی رنگ ہیں دھوبی۔ کہیں دھوبی

کہیں چھاؤپ۔ پانچ انگلیاں ایک جسی نہیں ہوتیں۔  
 ہاں سب۔ تم بروبر کہتا ہے۔ یہ کہہ کر دھوئی نے گٹھری اٹھائی اور باہر  
 جانے لگا۔ مجھے اس کے حساب کا خیال آیا۔ جیب میں صرف اٹھ آنے تھے  
 جو شادی کی بات چیت کے سلسلہ میں ماہم تک جانے آنے کے لئے ہشکل کافی  
 تھے۔ صرف یہ بتانے کے لئے کہ میری نیت صاف ہے میں نے اسے ٹھیرایا اور  
 کہا: دھوئی۔ کپڑوں کا حساب یاد رکھنا۔ خدا معلوم کتنی دھلائیاں ہو چکی ہیں۔  
 دھوئی نے اپنی دھوئی کا لانگ درست کیا اور کہا: سب ماہم حساب نہیں  
 رکھتے۔ ساعید شالیم بالشر کا ایک برس کام کیا۔ جو دے دیا، لے لیا۔  
 ماہم حساب بانت ہی نہیں۔  
 یہ کہہ کر وہ چلا گیا اور میں شادی کی بات چیت کے سلسلہ میں ماہم جانے کے لئے  
 تیار ہونے لگا۔

بات چیت کامیاب رہی۔ میری شادی ہو گئی۔ حالات بھی بہتر ہو گئے اور میں  
 سینڈ پیرخان اسٹریٹ کی کھوئی سے جس کا کرایہ نو روپے ماہوار تھا کلیر روڈ کے  
 ایک فلیٹ میں جس کا کرایہ پینتیس روپے ماہوار تھا، اٹھ آیا اور دھوئی کو  
 ماہ ماہ باقاعدگی سے اس کی دھلائیوں کے دام ملنے لگے۔

دھوئی خوش تھا کہ میرے حالات پہلے کی بہ نسبت بہتر میں چنانچہ اس نے میری  
 بیوی سے کہا: بیگم سب۔ سب کا بھائی ساعید شالیم بالشر بہت بڑا  
 آدمی ہوتا۔ دھر کو لایا یہ میں رہتا ہوتا۔... جب گیا تو ہم کو ایک پگڑی ایک  
 دھوئی، ایک کڑتہ دیا ہوتا۔ تمہارا سب بھی ایک دن بڑا آدمی

بتا ہوتا۔

میں اپنی بیوی کو تصویر والا فقہ سنا چکا تھا اور اس کو یہ بھی بتا چکا تھا کہ مفلسی کے زمانے میں کتنی دریا دلی سے دھوبی نے میرا ساتھ دیا تھا۔ جب دے دیا جو دیدیا اس نے کبھی شکایت کی ہی نہ تھی۔ لیکن میری بیوی کو تھوڑے عرصے کے بعد ہی اس سے یہ شکایت پیدا ہو گئی کہ وہ حساب نہیں کرتا۔ میں نے اس سے کہا۔

چار برس میرا کام کرتا رہا ہے۔ اس نے کبھی حساب نہیں کیا۔  
جواب یہ ملا۔ "حساب کیوں کرتا۔ ویسے دو گئے چو گئے وصول کر لیتا ہوگا۔"  
"وہ کیسے ہے؟"

"آپ نہیں جانتے۔ جن کے گھروں میں بیویاں نہیں ہوتیں ان کو ایسے لوگ

بے وقوف بنانا جانتے ہیں۔"

قریب قریب ہر مہینے دھوبی سے میری بیوی کی پچ پچ ہوتی تھی کہ وہ کپڑوں کا حساب الگ اپنے پاس کیوں نہیں رکھتا۔ وہ بڑی سادگی سے صبر اتنا کہہ دیتا۔

"بیگم سب۔ ہم حساب جاننا نہیں۔ تم جھوٹا نہیں بولے گا۔  
ساعید شایم بالشر جو تمہارے سب کا بھائی ہوتا ہے۔ ہم ایک برس اس کا کام کیا ہوتا۔ بیگم سب بولتا دھوبی تمہارا اتنا پیسہ ہوا۔ ہم بولنا ٹھیک

ہے۔"

ایک ہینڈ ڈھائی سو کپڑے دھلائی میں گئے۔ میری بیوی نے آزمانے کیلئے



اس سے کہا: دھوبی اس ہینے ساٹھ کپڑے ہوتے۔  
 اس نے کہا: ٹھیک ہے۔ بیگم سب، تم جھوٹا نہیں بولے گا۔  
 میری بیوی نے ساٹھ کپڑوں کے حساب سے جب اس کو دام دیئے تو اس  
 نے ماتھے کے ساتھ روپے چھو کر سلام کیا اور چلنے لگا۔ میری بیوی نے  
 اسے روکا: ٹھیک دھوبی۔ ساٹھ نہیں، ڈھائی سو کپڑے تھے۔ لو اپنے  
 باقی روپے میں نے مذاق کیا تھا۔

دھوبی نے صرف اتنا کہا: بیگم سب تم جھوٹا نہیں بولے گا۔ باقی کے  
 روپے اپنے ماتھے کے ساتھ چھو کر سلام کیا اور چلا گیا۔

شادی کے دو برس بعد میں دتی چلا گیا۔ ڈیڑھ برس وہاں رہا، پھر  
 واپس آ گیا اور ماہم میں رہنے لگا۔ تین مہینہ کے دوران میں ہم نے چار دھوبی  
 تبدیل کئے۔ کیونکہ بے حد بے ایمان اور جھگڑالو تھے۔ ہر دھوبی پر جھگڑا  
 کھڑا ہو جاتا تھا۔ کبھی کپڑے کم نکلتے تھے، کبھی دھوبی نہایت ذلیل ہوتی  
 فتنی۔ ہمیں اپنا پڑانا دھوبی یاد آئے لگا۔ ایک روز جبکہ ہم بالکل بغیر دھوبی  
 کے رہ گئے تھے وہ اچانک آ گیا اور کہنے لگا۔

سب کو ہم نے تک دن بس میں دیکھا۔ ہم بولا: ایسا کیسا۔ سب تو دتی  
 چلا گیا تھا۔ ہم نے ادھر بائی کھلے میں تپاس کیا۔ چھاپہ والا بولا: ادھر  
 ماہم میں تپاس کرو۔ باجو والی چال میں سب کا دوست ہوتا۔ اس سے  
 پوچھا اور آ گیا۔

ہم بہت خوش ہوئے اور ہمارے کپڑوں کے دن ہنسی خوشی گزرنے لگے۔

کانگریس برسرِ اقتدار آئی تو امتناعِ شراب کا حکم نافذ ہو گیا۔ انگریزی شراب ملتی تھی لیکن دسی شراب کی کشید اور فروخت بالکل بند ہو گئی۔ ننانوے فی صدی دھوبی شراب کے عادی تھے۔ دن بھر پانی میں رہنے کے بعد شام کو پاؤ آدھ پاؤ شراب ان کی زندگی کا خروین چکی تھی۔ ہمارا دھوبی بیمار ہو گیا۔ اس بیماری کا علاج اس نے اس زہریلی شراب سے کیا جو ناجائز طور پر کشید کر کے چھپے چوری بکتی تھی۔ نتیجہ یہ ہوا کہ اس کے معدے میں خطرناک گڑ بڑ پیدا ہو گئی جس نے اس کو موت کے دروازے تک پہنچا دیا۔

میں بے حد مصروف تھا۔ صبح چھ بجے گھر سے نکلتا تھا اور رات کو دس ساڑھے دس بجے لوٹتا تھا۔ میری بیوی کو جب اس کی خطرناک بیماری کا علم ہوا تو وہ ٹھیکسی لے کر اس کے گھر گئی۔ نوکر اور شو فر کی مدد سے اس کو گاڑی میں بٹھایا اور ڈاکٹر کے پاس لے گئی۔ ڈاکٹر بہت متاثر ہوا چنانچہ اس نے فیس لینے سے انکار کر دیا۔ لیکن میری بیوی نے کہا: ڈاکٹر صاحب، آپ سارا ثواب حاصل نہیں کر سکتے۔

ڈاکٹر مسکرایا: تو ادھا ادھا کر بیٹھے۔

ڈاکٹر نے ادھی فیس قبول کر لی۔

دھوبی کا باقاعدہ علاج ہوا۔ معدے کی تکلیف چند انجکشنوں ہی سے دور

ہو گئی۔ نقاہت تھی وہ آہستہ آہستہ مقوی دواؤں کے استعمال سے ختم

ہو گئی۔ چند ہینوں کے بعد وہ بالکل ٹھیک ٹھاک تھا اور اٹھتے بیٹھتے میں

دعائیں دیتا تھا۔ بھگوان سائب کو ساعید شالیم بالشر بنائے۔ ادھر کولہا

میں سب رہنے کو جائے۔ باوا لوگ ہوں۔ بہت بہت پیسہ ہو۔ بیگم سب  
 دھوبی کو لینے آیا۔ موٹر میں۔ ادھر کھلے رقلے میں بہت بڑے ڈاکٹر کے  
 پاس لے گیا جس کے پاس میم ہوتا ہے جگوان بیگم سب کو خوس رکھے....  
 کئی برس گزر گئے۔ اس دوران میں کئی سیاسی انقلاب آئے۔ دھوبی بلا تاغ  
 اتوار کو آتا رہا۔ اس کی صحت اب بہت اچھی تھی۔ امتناع صدمہ گزرنے پر  
 بھی وہ ہمارا سلوک نہیں بھولا تھا۔ شراب قطعی طور پر چھوٹ چکی تھی۔  
 شروع میں وہ کبھی کبھی اسے یاد کیا کرتا تھا پر اب نام تک نہ دیتا تھا۔ سارا  
 دن پانی میں رہنے کے بعد تھکن دور کرنے کے لئے اب اسے دارو کی  
 ضرورت محسوس نہیں ہوتی تھی۔

حالات بہت زیادہ بگڑ گئے۔ بٹوارہ ہوا تو ہندو مسلم فسادات شروع  
 ہو گئے۔ ہندوؤں کے علاقوں میں مسلمان اور مسلمانوں کے علاقوں میں  
 ہندوؤں کی روشنی اور رات کی تاریکی میں ہلاک کئے جانے لگے۔ میری  
 بیوی لاہور چلی گئی۔

جب حالات اور زیادہ خراب ہو گئے تو میں نے دھوبی سے کہا۔  
 "دیکھو دھوبی اب تم کام بند کر دو۔ یہ مسلمانوں کا کھلہ ہے ایسا  
 نہ ہونہیں کوئی مار ڈالے۔"  
 دھوبی مسکرایا۔

"ساب اپن کو کوئی نہیں مارتا۔"

ہمارے محلے میں کئی وارداتیں ہوئیں مگر دھوبی برابر آتا رہا۔

ایک اتوار میں گھر میں بیٹھا اخبار پڑھ رہا تھا۔ کھیلوں کے صفحے پر کرکٹ کے بچوں کا اسکور درج تھا اور پہلے صفحے پر فسادات کے شکار ہندوؤں اور مسلمانوں کے اعداد و شمار۔۔۔ میں ان دونوں کی خوفناک مماثلت پر غور کر رہا تھا کہ دھوبی آگیا۔ کاپی نکال کر میں نے کپڑوں کی پڑتال شروع کی تو دھوبی ہنس ہنس کے باتیں شروع کر دیں۔ "ساحید شایم بالشر بہت اچھا آدمی ہوتا۔ یہاں سے جاتا تو ہم کو ایک پگڑی، ایک دھوتی، ایک کڑتہ دیا ہوتا۔ تمہارا بیگم سب بھی ایک دم اچھا آدمی ہوتا۔ باہر گام گیا ہے نا؟۔ اپنے ملک میں؟۔ ادھر کا گچ لکھو تو ہمارا سلام بولو۔۔۔ موٹر لے کر آیا ہماری کھولی میں۔ ہم کو اتنا جلاب آتا ہوتا۔ ڈاکٹر نے سوئی لگایا۔ ایک دم ٹھیک ہو گیا۔ ادھر کا گچ لکھو تو ہمارا سلام بولو۔ بولو رام کھلاون بولتا ہے، ہم کو بھی کا گچ لکھو۔"

میں نے اس کی بات کاٹ کر ذرا تیزی سے کہا۔ "دھوبی۔۔۔ دارو شروع کر دی۔؟"

دھوبی ہنسا۔

"دارو؟۔ دارو کہاں ملتی ہے سب۔؟"

میں نے اور کچھ کہنا مناسب نہ سمجھا۔ اس نے میلے کپڑوں کی گٹھڑی بنائی اور سلام کر کے چلا گیا۔

چند دنوں میں حالات بہت ہی زیادہ خراب ہو گئے۔ لاہور سے تار پرتا آنے لگے کہ سب کچھ چھوڑو اور جلدی چلے آؤ۔ میں نے ہفتے

کے روز ارادہ کر لیا کہ اتوار کو چل دوں گا۔ لیکن مجھے صبح سویرے نکل جانا تھا۔ کپڑے دھو بی کے پاس تھے۔ میں نے سوچا، کرنیو سے پہلے پہلے اس کے یہاں جا کر لے آؤں، چنانچہ شام کو وکٹوریہ لے کر یہاں لکشمی روانہ ہو گیا۔

کرنیو کے وقت میں ابھی ایک گھنٹہ باقی تھا، اس لئے آمدورفت جاری تھی، ٹریس چل رہی تھیں۔ میری وکٹوریہ پل کے پاس پہنچی تو ایک دم شور برپا ہوا۔ لوگ اندھا دھند بھاگنے لگے۔ ایسا معلوم ہوا جیسے ساڈو کی لڑائی ہو رہی ہے۔ — ہجوم تھپڑا ہوا تو دیکھا، دو رکھٹیوں کے پاس بہت سے دھو بی لائٹیاں ہاتھ میں لئے نارج رہے ہیں اور طرح طرح کی آواز نکال رہے ہیں۔ مجھے ادھر ہی جانا تھا مگر وکٹوریہ والے نے انکار کر دیا۔ میں نے اس کو کرایہ ادا کیا اور سپید چل پڑا۔ جب دھو بیوں کے پاس پہنچا تو وہ مجھے دیکھ کر خاموش ہو گئے۔

میں نے آگے بڑھ کر ایک دھو بی سے پوچھا۔

”رام کھلاؤن کہاں رہتا ہے۔؟“

ایک دھو بی جس کے ہاتھ میں لاکھی تھی جھومتا ہوا اس دھو بی کے پاس

آیا جس سے میں نے سوال کیا تھا۔

”کیا پوچھتا ہے۔؟“

”پوچھتا ہے رام کھلاؤن کہاں رہتا ہے۔؟“

شراب سے دھت دھو بی نے قریب قریب میرے اوپر چڑھا کر پوچھا

۳ تم کون ہے۔ ؟

۳ میں ؟ — رام کھلاون میرا دھو بی ہے۔

۳ رام کھلاون ہمارا دھو بی ہے۔ تو کس دھو بی کا بچہ ہے۔ ؟

ایک چلایا۔

۳ ہندو دھو بی کا یا مسلمین دھو بی کا۔ ؟

تمام دھو بی جو شراب کے نشے میں چورتھے عسکے تانتے اور لاٹھیاں گھماتے  
میرے ارد گرد جمع ہو گئے۔ مجھے ان کے صرت ایک سوال کا جواب دینا تھا مسلمان

ہوں یا ہندو ؟ — میں بے حد خوفزدہ ہو گیا۔ بھل گئے کا سوال ہی پیدا

نہیں ہوتا تھا، کیونکہ میں ان میں گھرا ہوا تھا۔ نزدیک کوئی پولیس والا بھی  
نہیں تھا جس کو مدد کے لئے پکارتا۔ اور کچھ سمجھ میں نہ آیا تو بے جوڑا لفاظیاں

ان سے گفتگو شروع کر دی۔

۳ رام کھلاون ہندو ہے۔ ہم پوچھتا ہے وہ کدھر رہتا ہے۔ اس

کی کھولی کہاں ہے۔۔۔۔۔ دس برس سے وہ ہمارا دھو بی ہے۔۔۔۔۔ بہت بیمار

تھا۔ ہم نے اس کا علاج کرایا تھا۔ ہماری بیگم۔۔۔۔۔ ہماری میم صاحب

یہاں سوڑ لے کر آئی تھی۔۔۔۔۔ یہاں تک میں نے کہا تو مجھے اپنے اوپر بہت

ترس آیا۔ دل ہی دل میں بہت خفیف ہوا کہ انسان اپنی جان بچانے کیلئے

کتنی نیچی سطح پر اتر آتا ہے اس احساس نے جرات پیدا کر دی چنانچہ

میں نے ان سے کہا۔۔۔۔۔ میں مسلمین ہوں۔

۳ مار ڈالو۔ مار ڈالو۔ کا شور بلند ہوا۔

دھوبی جو کہ شراب کے نشے میں دھت تھا ایک طرف دیکھ کر چلایا۔

”ٹھیرو۔ اسے رام کھلاون مارے گا۔“

میں نے پلٹ کر دیکھا رام کھلاون موٹا ڈنڈا ہاتھ میں لئے لڑکھڑا

رہا تھا۔ اس نے میری طرف دیکھا اور مسلمانوں کو اپنی زبان میں گالیاں

دینا شروع کر دیں۔ ڈنڈا سرتک اٹھا کر گالیاں دیتا ہوا میری طرف بڑھا۔

میں نے تنگنا نہ لہجے میں کہا۔

”رام کھلاون۔“

رام کھلاون دہاڑا ”چپ کر بے رام کھلاون کے۔“

میری آخری امید بھی ڈوب گئی۔ جب وہ میرے قریب آپہنچا تو

میں نے خشک گلے سے ہولے سے کہا۔

”مجھے پہچانتے نہیں رام کھلاون۔“

رام کھلاون نے وار کرنے کے لئے ڈنڈا اٹھایا۔ ایک دم اس کی آنکھیں

سکڑیں، پھر پھلیں، پھر سکڑیں۔ ڈنڈا ہاتھ سے گر کر اس نے قریب کر

مجھے غور سے دیکھا اور پکارا ”سابا! پھر وہ اپنے ساتھیوں سے مخاطب

ہوا ”یہ مسلمان نہیں۔ یہ میرا سبابا ہے۔ بیگم سبابا کا سبابا... وہ موٹر

سے کر آیا تھا... ڈاکٹر کے پاس لے گیا تھا۔ جس نے میرا جلاب

ٹھیک کیا تھا۔“

رام کھلاون نے اپنے ساتھیوں کو بہت سمجھا یا مگر وہ نہ مانے۔

سب شرابی تھے۔ تو تو میں میں شروع ہو گئی۔ کچھ دھوبی رام کھلاون کی طرف

ہو گئے اور ہاتھ پائی پر نوبت آگئی۔ میں نے موقع غنیمت سمجھا اور وہاں سے کھسک گیا۔

دوسرے روز صبح نو بجے کے قریب میرا سامان تیار تھا۔ صرف جہاز کے ٹکٹوں کا انتظار تھا جو ایک دوست بلیک مارکیٹ سے حاصل کرنے گیا تھا۔ میں بہت بیقرار تھا۔ دل میں طرح طرح کے جذبات اُبل رہے تھے۔ جی چاہتا تھا کہ جلدی ٹکٹ آجائیں اور میں بندرگاہ کی طرف چل دوں۔ مجھے ایسا محسوس ہوتا تھا کہ اگر دیر ہوگئی تو میرا فلیٹ مجھے اپنے اندر قید کر لے گا۔ دروازے پر دستک ہوئی۔ میں نے سوچا ٹکٹ آگئے۔ دروازہ کھولا تو باہر دھو بی کھڑا تھا۔

”ساب سلام“

”سلام“

”میں اندر آ جاؤں۔“

”آ جاؤ“

وہ خاموشی سے اندر داخل ہوا۔ گھڑی کھول کر اس نے کپڑے نکال کر بلینگ پر رکھے دھوئی سے اپنی آنکھیں پونچھیں اور گلوگیر آواز میں کہا۔

”آپ جا رہے ہیں ساب۔“

”ہاں“

اس نے رونا شروع کر دیا۔ ”ساب“ مجھے مان کر دو۔ یہ سب دارو کا قصور تھا۔ اور دارو..... دارو آج کل مفت ملتی ہے۔ سیٹھ لوگ بابت ہے کہ



پی کر سلیم کو مارو... مفت کی دارو کون چھوڑتا ہے سب... ہم کو  
 مات کر دو۔ ہم بچے لانتھا... ساعید شالیم ہالشر ہمارا بہت مہربان ہوتا  
 - کچھ ایک پگڑی 'ایک دھوتی' ایک کڑتہ دیا ہوتا... تمہارا بیگم سب  
 ہمارا جان بچایا ہوتا۔ جلاب سے ہم مرتا ہوتا۔ وہ موٹر لے کر آتا۔ ڈاکٹر  
 کے پاس لے جاتا۔ اتنا پیسہ خرچ کرتا۔ تم ملک جاتا۔ بیگم سب سے مت  
 بولتا 'رام کھلاون...'

اس کی آواز گلے میں رندھ گئی۔ گٹھڑی سی چادر کا ندھے پر ڈال کر چلنے لگتا تو  
 میں نے روکا: ٹھیر و رام کھلاون۔

لیکن وہ دھوتی کا لانگ سنبھا لتائیزی سے باہر نکل گیا۔

---

# شانتی ✓

دونوں پیرے ٹرین ڈیری کے باہر بڑے دھاریوں والے چھاتے  
 کے نیچے کرسیوں پر بیٹھے چائے پی رہے تھے۔ ادھر سمندر تھا جس کی لہروں  
 کی گنگناہٹ سنائی دے رہی تھی۔ چار بہت گرم تھی۔ اس لئے دونوں  
 آہستہ آہستہ گھونٹ بھر رہے تھے۔ سامنے موٹی بھوڑوں والی یہودن  
 کی جانی پہچانی صورت تھی۔ یہ بڑا گول مٹول چہرہ تیکھی ناک۔ موٹے موٹے،  
 بہت ہی زیادہ سُرخ لنگے ہونٹ۔ شام کو ہمیشہ درمیان والے دروازے  
 کے ساتھ والی کرسی پر بیٹھی دکھائی دیتی تھی۔ مقبول نے ایک نظر اس کی  
 طرف دیکھا اور بلر آج سے کہا۔

! بیٹھی ہے جاں پھینکنے۔

بلر آج موٹی بھوڑوں کی طرف دیکھے بغیر بولا۔

! پھنس جائے گی کوئی نہ کوئی پھلی۔

مقبول نے ایک پیٹری منہ میں ڈالی۔

یہ کاروبار بھی عجیب کا رو بار ہے۔ کوئی دوکان کھول کر بیٹھتا ہے۔ کوئی چل پھر کے سودا بچتی ہے۔ کوئی اس طرح ریتور انوں میں گاہک کے انتظام میں بیٹھی رہتی ہے۔ جسم بچنا بھی ایک آرٹ ہے اور میرا خیال ہے بہت مشکل آرٹ ہے۔ یہ موٹی بھوڑوں والی کیسے گاہک کو اپنی طرف متوجہ کرتی ہے۔ کیسے کسی مرد کو یہ بتاتی ہوگی کہ وہ بکاؤ ہے۔

بلراج مسکرایا۔ کسی روز وقت نکال کر کچھ دیر یہاں بیٹھو۔ تمہیں معلوم ہو جائے گا کہ نگاہوں ہی نگاہوں میں کیوں مسکرو دے ہوتے ہیں۔ اس جنس کا بھاؤ کیسے چلتا ہے۔ یہ کہہ کر اس نے ایک دم مقبول کا ہاتھ پکڑا۔  
 "اُدھر دیکھو اُدھر۔"

مقبول نے موٹی یہودن کی طرف دیکھا۔ بلراج نے اس کا ہاتھ دیا یا۔  
 "نہیں یار۔ اُدھر کونے کے چھاتے کے نیچے دیکھو۔"  
 مقبول نے اُدھر دیکھا۔ ایک دُبی پتی، گوری چٹی لڑکی کرسی پر بیٹھ رہی تھی۔ بال کٹے ہوئے تھے۔ ناک نقشہ ٹھیک تھا بلکہ زرد رنگ کی جا رجبٹ کی ساڑھی میں ملبوس تھی۔ مقبول نے بلراج سے پوچھا۔

"کون ہے یہ لڑکی۔"

بلراج اس لڑکی کی طرف دیکھتے ہوئے جواب دیا۔ "اماں وہی ہے جسکے بارے میں تم سے کہا تھا کہ بڑی عجیب و غریب ہے۔"

مقبول نے کچھ دیر سوچا پھر کہا۔

"کون سی یار۔ تم تو جس لڑکی سے بھی ملتے ہو عجیب و غریب ہی ہوتی ہے۔"

بلراج مسکرایا۔

یہ بڑی خاص الخاص ہے۔۔۔ ذرا غور سے دیکھو۔

مقبول نے غور سے دیکھا۔ بریدہ بالوں کا رنگ بھوسلا تھا۔ ہلکے سفیدی

رنگ کی ساڑھی کے نیچے چھوٹی آستینوں والا بلاؤزر۔ پتلی پتلی بہت ہی  
گوری باہنیں۔ لڑکی نے اپنی گردن موڑی تو مقبول نے دیکھا کہ اس کے  
باریک ہونٹوں پر سُرخ پھیلی ہوئی سی تھی۔

و میں اور تو کچھ نہیں کہہ سکتا مگر تمہاری اس عجیب و غریب لڑکی کو سُرخ  
استعمال کرنے کا سلیقہ نہیں ہے۔ اب اور غور سے دیکھا ہے تو ساڑھی کی  
پہناوٹ میں بھی خامیاں نظر آئی ہیں۔ بال سنوارنے کا انداز بھی سُستھرا  
نہیں۔

بلراج ہنسا۔

یہ تم صرف خامیاں ہی دیکھتے ہو۔ اچھائیوں پر تمہاری نگاہ کبھی نہیں پڑتی۔  
مقبول نے کہا۔

جو اچھائیاں ہیں وہ اب بیان فرمادیجئے، لیکن پہلے یہ بتادیجئے کہ  
آپ اس لڑکی کو ذاتی طور پر جانتے ہیں یا۔۔۔

لڑکی نے جب بلراج کو دیکھا تو مسکرائی۔ مقبول رگ گیا۔

مجھے جواب مل گیا۔ اب آپ محترم کی خوبیاں بتادیجئے۔

سب سے پہلی خوبی اس لڑکی میں یہ ہے کہ بہت صاف گوہے۔ کبھی جھوٹ

نہیں بولتی۔ جو اصول اس نے اپنے لئے بنا رکھے ہیں ان پر بڑی پابندی

سے عمل کرتی ہے۔ پرسنل بانی جن کا بہت خیال رکھتی ہے۔ محبت و محبت کی بالکل  
 قائل نہیں۔ اس معاملے میں دل اس کا برون ہے " بلراج نے چاء کا آخری گھونٹ  
 پیا " کہتے ہیں " خیال ہے "۔

مقبول نے لڑکی کو ایک نظر دیکھا۔

" جو خوبیاں تم نے بتائی ہیں ایک ایسی عورت میں نہیں ہونی چاہئیں۔  
 جس کے پاس مرد صرف اس خیال سے جاتے ہیں کہ وہ ان سے اصلی نہیں تو مصنوعی  
 محبت ضرور کرے گی۔ خود فریبی میں اگر یہ لڑکی کسی مرد کی مدد نہیں کرتی تو میں  
 سمجھتا ہوں بڑی بے وقوف ہے "۔

" یہی میں نے سوچا تھا۔ میں تم سے کیا بیان کروں۔ روکھے پن کی حد تک  
 صاف گو ہے " اس سے باتیں کر دو تو کئی بار دھکے سے لگتے ہیں۔ ایک  
 گھنٹہ ہو گیا تم نے کوئی کام کی بات نہیں کی۔ میں چلی اور یہ جا وہ جا۔  
 تمہارے منہ سے شراب کی بو آتی ہے جاؤ چلے جاؤ۔ ساڑھی کو ہاتھ  
 مت لگاؤ میلی ہو جائے گی " یہ کہہ کر بلراج نے سگریٹ سلاگایا " عجیب  
 و غریب لڑکی ہے۔ پہلی دفعہ جب اس سے ملاقات ہوئی تو میں بانی گوڈ  
 چکر آگیا۔ چھوٹے ہی مجھ سے کہا۔ ففٹی سے ایک پیسہ کم نہیں ہوگا " جیب میں  
 ہیں تو چلو در نہ بچے اور کام ہیں "۔

مقبول نے پوچھا۔

" نام کیا ہے اس کا۔ "۔

" شانتی بتایا اس نے۔ کشمیر ہے "۔

مقبول کشمیری تھا۔ چونک پڑا۔

”کشمیرن!“

”تمہاری ہم وطن!“

مقبول نے لڑکی کی طرف دیکھا۔ ناک نقشہ صاف کشمیریوں کا تھا۔

”یہاں کیسے آئی۔؟“

”معلوم نہیں!“

”کوئی رشتہ دار ہے اس کا؟“ مقبول لڑکی میں دلچسپی لینے لگا۔

”وہاں کشمیر میں کوئی ہو تو میں کہہ نہیں سکتا۔ یہاں ممبئی میں اکیلی رہتی ہے۔“

بلراج نے سگریٹ ایش ٹرے میں دبا دیا۔ ہارن بی روڈ پر ایک ہوٹل ہے، وہاں

اس نے ایک کمرہ پرے رکھا ہے۔ یہ مجھے ایک روز اتفاقاً معلوم

ہو گیا ورنہ یہ اپنے ٹھکانے کا پتہ کسی کو نہیں دیتی۔ جس کو ملنا ہوتا ہے یہاں

پیرے ٹرین ڈیری میں چلا آتا ہے۔ شام کو پورے پانچ بجے آتی ہے یہاں۔“

مقبول کچھ دیر خاموش رہا۔ پھر بیرے کو اشارے سے بلایا اور اس سے

بلی لانے کے لئے کہا۔ اس دوران میں ایک خوش پوش نوجوان آیا اور

اس لڑکی کے پاس دالی کرسی پر بیٹھ گیا۔ دونوں باتیں کرنے لگے۔ مقبول

بلراج سے مخاطب ہوا۔ اس سے کبھی ملاقات کرنی چاہیے؟

بلراج مسکرایا۔

”ضرور ضرور۔ لیکن اس وقت نہیں مصروف ہے۔ کبھی آجانا

یہاں شام کو۔“ اور ساتھ بیٹھ جانا۔

مقبول نے بل ادا کیا۔ دونوں دوست اٹھ کر چلے گئے۔

دوسرے روز مقبول اکیلا آیا اور چاء کا آرڈر دیکر بیٹھ گیا۔ ٹھیک پانچ بجے وہ لڑکی بس سے اتر سی اور پرس ہاتھ میں لٹکاتے مقبول کے پاس سے گزری۔ چال بھدی تھی۔ جب وہ کچھ دور گزری پر بیٹھ گئی تو مقبول نے سوچا کہ اس میں غنسی کشش تو نام کو بھی نہیں۔ حیرت ہے کہ اس کا کاروبار کیوں چلتا ہے۔ بس اسٹک کیسے بے ہودہ طریقے سے استعمال کی ہے اس نے۔ ساڑھی کی پہناوٹ آج بھی خامیوں سے بھری ہے۔

پھر اس نے سوچا کہ اس سے کیسے ملے۔ اس کی چاء مینر پر آچکی تھی اور نہ اٹھ کر وہ اُس لڑکی کے پاس جا بیٹھتا۔ اُس نے چاء پینا شروع کر دی۔ اس دوران میں اس نے ایک ہلکا سا اشارہ کیا۔ لڑکی نے دیکھا۔ کچھ توقف کے بعد اٹھی اور مقبول کے سامنے والی کرسی پر بیٹھ گئی۔ مقبول پہلے تو کچھ گھبرایا لیکن فوراً ہی سنبھل کر لڑکی سے مخاطب ہوا۔

• چاء شوق فرمائیں گی آپ۔ بچہ

• نہیں۔

اس کے جوابوں کے اس اختصار میں روکھا پن تھا۔ مقبول نے کچھ دیر خاموش رہنے کے بعد کہا: کشیریوں کو تو چاء کا بڑا شوق ہوتا ہے۔ لڑکی نے بڑے بے ہنجم انداز میں پوچھا۔  
• تم چلنا چاہتے ہو میرے ساتھ۔ بچہ

مقبول کو جیسے کسی نے اوندھے منہ گرا دیا۔ گھبراہٹ میں وہ صرف اس قدر

کہہ سکا تھا۔

لڑکی نے کہا: "نفیٹی روپیہ۔" میں آرنوٹ

یہ دوسرا ریل تھا مگر مقبول نے اپنے قدم چمالنے سے چلنے سے

مقبول نے چاء کا بن ادا کیا۔ دونوں اٹھ کر ٹیکسی اسٹینڈ کی طرف

روانہ ہوئے۔ راستے میں اس نے کوئی بات نہ کی۔ لڑکی بھی خاموش رہی ٹیکسی

میں بیٹھے تو اس نے مقبول سے پوچھا۔

"کہاں جانے کا تم۔؟"

مقبول نے جواب دیا۔

"جہاں تم لے جاؤ گی۔"

"ہم کچھ نہیں جانتا۔ تم بولو کدھر جائے گا۔؟"

مقبول کو کوئی اور جواب نہ سوچھا تو کہا۔

"ہم کچھ نہیں جانتا۔"

لڑکی نے ٹیکسی کا دروازہ کھولنے کے لئے ہاتھ بڑھایا۔

"تم کیا آدمی ہے۔ خالی پیلی جوک کرتا ہے۔"

مقبول نے اس کا ہاتھ پکڑ لیا۔

"میں مذاق نہیں کرتا۔ مجھے تم سے صرف باتیں کرنی ہیں۔"

وہ بگڑ کر بولی: "کیا۔ تم تو بولا تھا نفیٹی روپیہ؟"

مقبول نے جیب میں ہاتھ ڈالا اور دس دس کے پانچ نوٹ نکال کر اس

کی طرف بڑھا دیئے۔ "یہ لو، گھبراتی کیوں ہو۔؟"



اس نے نوٹ لے لے۔

تم جائے گا کہاں۔؟

مقبول نے کہا: تمہارے گھر

نہیں۔

کیوں نہیں۔؟

تم کو بولا ہے نہیں۔ ادھر ایسی بات نہیں ہوگی۔

مقبول مسکرایا: ٹھیک ہے ایسی بات ادھر نہیں ہوگی۔

وہ کچھ متحیر سی ہوئی: تم کیسا آدمی ہے۔؟

جیسا میں ہوں۔ تم نے بولا نفٹی رو پیڑیں کہو۔ میں نے کہا میں اور نوٹ

تمہارے حوالے کر دیئے۔ تم نے بولا ادھر ایسی بات نہیں ہوگی۔ میں نے

کہا بالکل نہیں ہوگی۔ اب اور کیا کہتی ہو۔

لڑکی سوچنے لگی۔ مقبول مسکرایا۔

دیکھو شانتی بات یہ ہے۔ کل تم کو دیکھا۔ ایک دوست نے تمہاری کچھ

باتیں سنائیں جو مجھے دل چسپ معلوم ہوئیں۔ آج میں نے تمہیں پکڑ لیا۔ اب تمہارے

گھر چلتے ہیں۔ وہاں کچھ دیر تم سے باتیں کروں گا اور چلا جاؤں گا۔ کیا تمہیں

یہ منظور نہیں۔

نہیں۔ یہ لو اپنے نفٹی رو پیڑ۔ لڑکی کے چہرے پر ہنسی بھلاہٹ تھی۔

تمہیں بس نفٹی رو پیڑ کی پڑی ہے۔ روپے کے علاوہ وہ بھی دنیا میں

اور بہت سی چیزیں ہیں۔ پلو ڈرائیور کو اپنا اڈریس بتاؤ۔ میں شریف

آدی ہوں۔ تمہارے ساتھ کوئی دھوکا نہیں کروں گا۔ مقبول کے انداز گفتگو میں صداقت تھی۔ لڑکی متاثر ہوئی۔ اس نے کچھ دیر سوچا پھر کہا۔

”چلو۔ ڈرائیور ہارنی روڈ!“

ٹھیکسی چلی تو اس نے نوٹ مقبول کی جیب میں ڈال دیئے۔ ”یہ میں نہیں لوں گی۔“ مقبول نے اصرار نہ کیا۔ تمہاری مرضی۔“

ٹھیکسی ایک پانچ منزل بلڈنگ کے پاس رکی۔ پہلی اور دوسری منزل پر اس خالے تھے۔ تیسری، چوتھی اور پانچویں منزل ہوٹل کے لئے مخصوص تھی۔ بڑی تنگ و تاریک جگہ تھی جو تھی منزل پر سیڑھیوں کے سامنے والا کمرہ شانتی کا تھا۔ اس نے پرس سے جابی نکال کر دروازہ کھولا۔ بہت مختصر سامان تھا۔ لوہے کا ایک پلنگ جس پر اُجلی چادر بچھی تھی۔ کونے میں ڈرینگ ٹیبل۔ ایک اسٹول اس پریٹیل فین۔ چار ٹرنک تھے وہ پلنگ کے نیچے دھرے تھے۔

مقبول کمرے کی صفائی سے بہت متاثر ہوا۔ ہر چیز صاف ستھری تھی۔ ٹیکے کے خلاف عات طور پر میلے ہوتے ہیں مگر اس کے دونوں ٹیکے بے داغ غلافوں میں ملفوف تھے۔ مقبول پلنگ پر بیٹھنے لگا تو شانتی نے اسے روکا۔ ”نہیں۔ ادھر بیٹھنے کا اجازت نہیں۔ ہم کسی کو اپنے بستر پر نہیں بیٹھنے دیتا۔ کرسی پر بیٹھو۔“ یہ کہہ کر وہ خود پلنگ پر بیٹھ گئی۔ مسکرا کر کرسی پر ٹک گیا۔

شانتی نے اپنا پرس ٹیکے کے نیچے رکھا اور مقبول سے پوچھا۔

”کیا باتیں کرنا چاہتے ہو۔“

مقبول نے شانتی کی طرف غور سے دیکھا۔ ”پہلی بات تو یہ ہے کہ تمہیں ہوٹلوں

پرپ اسٹک لگانی بالکل نہیں آتی۔  
 شانتی نے برا نہ مانا۔ صرف اتنا کہا۔

”مجھے مالوم ہے۔“

”اٹھو مجھے لپ اسٹک دو۔ میں تمہیں سکھاتا ہوں۔“ یہ کہہ کر مقبول نے اپنا

رومال نکالا۔

شانتی نے اس سے کہا: ”ڈرائنگ ٹیبل پر پڑا ہے اٹھا لو۔“

مقبول نے لپ اسٹک اٹھائی۔ اُسے کھول کر دیکھا۔

”ادھر آؤ، میں تمہارے ہونٹ پونچھوں۔“

”تمہارے رومال سے نہیں۔ میرا لو۔“ یہ کہہ کر اُس نے ٹرنک کھولا اور

ایک دُھلا ہوا رومال مقبول کو دیا۔ مقبول نے اُس کے ہونٹ پونچھے۔ بڑی

نفاست سے نئی سُرخی ان پر لگائی۔ پھر کنگھی سے اس کے بال ٹھیک

کئے اور کہا۔

”لو اب آئینہ دیکھو۔“

شانتی ڈرائنگ ٹیبل کے سامنے کھڑی ہو گئی، بڑے غور سے اس نے

اپنے ہونٹوں اور بالوں کا معائنہ کیا۔ پسندیدہ نظروں سے تبدیلی محسوس کی۔

اور پلٹ کر مقبول سے صرف اتنا کہا: ”اب ٹھیک ہے۔“ پھر پلنگ پر بیٹھ

کر کہا: ”تمہارا کوئی بیوی ہے۔؟“

مقبول نے جواب دیا: ”نہیں۔“

کچھ دیر خاموشی رہی۔ مقبول چاہتا تھا باتیں ہوں چنانچہ اس نے سلسلہ

کلام شروع کیا۔ اتنا تو مجھے معلوم ہے کہ تم کشمیر کی رہنے والی ہو۔ تمہارا نام شانتی ہے۔ یہاں رہتی ہو۔ یہ بتاؤ تم نے ففٹی روپیہ کا معاملہ کیوں شروع کیا۔؟

شانتی نے یہ بے تکلف جواب دیا۔ میرا فادر سر نیگر میں ڈاکٹر ہے۔ میں وہاں ہسپتال میں نرس تھی۔ ایک لڑکے نے مجھ کو خراب کر دیا۔ میں بھاگ کر ادھر کو آگئی۔ یہاں ہم کو ایک آدمی ملا۔ وہ ہم کو ففٹی روپیہ دیا۔ بولا ہمارے ساتھ چلو۔ ہم گیا۔ بس کام چالو ہو گیا۔ ہم یہاں ہسپتال میں آ گیا۔ پر ہم ادھر کسی سے بات نہیں کرتی۔ سب رنڈی لوگ ہے کسی کو یہاں نہیں آنے دیتی۔ مقبول نے کرید کرید کر تمام واقعات معلوم کرنا سب خیال نہ کیا۔ کچھ اور باتیں ہوئیں جن سے اسے پتہ چلا کہ شانتی کو جیسی معاملے سے کوئی دلچسپی نہیں تھی۔ جب اس کا ذکر آیا تو اس نے بڑا سامنہ بنا کر کہا

”آئی ڈونٹ لائک۔ پیٹ از بیڈ“

اس کے نزدیک ففٹی روپیہ کا معاملہ ایک کاروباری معاملہ تھا۔ سر نیگر کے ہسپتال میں جب کسی لڑکے نے اس کو خراب کیا تو جلتے وقت دس روپے دینا چاہیے۔ شانتی کو بہت غصہ آیا۔ نوٹ پھاڑ دیا۔ اس واقعے کا اس کے دماغ پر یہ اثر ہوا کہ اس نے باقاعدہ کاروبار شروع کر دیا۔ پچاس روپے فیس خود بخود مقرر ہو گئی۔ اب لذت کا سوال ہی کہاں پیدا ہوتا تھا۔ چونکہ نرس رہ چکی تھی اس لئے بڑی محتاط رہتی تھی۔

ایک برس ہو گیا تھا اسے یہی آئے ہوئے۔ اس دوران میں اس نے دہنرا

روپے بچائے ہوتے مگر اس کو ریس کھیلنے کی لت پڑ گئی۔ پھیل ریسوں پر اسکے  
پانچہزار اڑ گئے۔ لیکن اس کو یقین تھا کہ وہ نئی ریسوں پر ضرور جیتے گی۔  
ہم اپنا لوس پورا کر لے گا۔

اس کے پاس کوڑی کوڑی کا حساب موجود تھا۔ سو روپے روزانہ نکالیتی  
تھی جو فوراً بینک میں جمع کر دیے جاتے تھے۔ سو سے زیادہ وہ نہیں کما  
چاہتی تھی۔ اس کو اپنی صحت کا بہت خیال تھا۔

دو گھنٹے گزر گئے تو اس نے اپنی گھڑی دیکھی اور مقبول سے کہا: "ایتم  
جاؤ۔ ہم کھانا کھائے گا اور سو جائے گا۔" مقبول اٹھ کر جانے لگا تو اس نے کہا  
"باتیں کرنے آؤ تو صبح کے ٹائم آؤ۔ شام کے ٹائم ہمارا نقصان ہوتی ہے۔"  
مقبول نے اچھا کہا اور چل دیا۔

دوسرے روز صبح دس بجے کے قریب مقبول شانتی کے پاس پہنچا۔ اسکا  
خیال تھا کہ وہ اس کی آمد پسند نہیں کریگی مگر اس نے کوئی ناگواری ظاہر نہ کی  
مقبول دیر تک اس کے پاس بیٹھا رہا اس دوران میں شانتی کو صحیح طریقے پر  
ساڑھی پہننی سکھائی۔ لڑکی ذہین تھی جلدی سیکھ گئی۔

کپڑے اس کے پاس کافی تعداد میں اور اچھے تھے۔ یہ سب اس نے

مقبول کو دکھائے۔ اس میں بچپنا تھا نہ بڑھا پا۔ شباب بھی نہیں تھا۔ وہ جیسے کچھ

بنتے بنتے ایک دم رگ گئی تھی ایک ایسے مقام پر ٹھیر گئی تھی جس کے موسم کا یقین

نہیں ہو سکا۔ وہ خوبصورت تھی نہ بدصورت، عورت تھی نہ لڑکی۔ وہ پھول تھی

نہ کلی، شاخ تھی نہ تنہا۔ اس کو دیکھ کر بعض اوقات مقبول کو بہت الجھن ہوتی تھی

خاطر تیز نہیں جالی دینے پر تیار

وہ اس میں وہ نقطہ دیکھنا چاہتا تھا جہاں اس نے خلط طلط ہونا شروع کیا تھا۔  
 شانتی کے متعلق اور زیادہ جاننے کے لئے مقبول نے اس سے ہر دوسرے  
 تیسرے روز ملنا شروع کر دیا۔ وہ اس کی کوئی خاطر مدارات نہیں کرتی  
 تھی۔ لیکن اب اس اس کو اپنے صاف ستھرے بستر پر بیٹھنے کی اجازت دیدی  
 تھی۔ ایک دن مقبول کو بہت تعجب ہوا جب شانتی نے اس سے کہا۔

”تم کوئی لڑکی مانگتا۔“

مقبول لیٹا ہوا تھا چونک کر اٹھا۔ کیا کہا۔“

شانتی نے کہا۔ ”ہم پوچھتی، تم کوئی لڑکی مانگتا تو ہم لا کر دیتا۔“  
 مقبول نے اس سے دریافت کیا کہ یہ بیٹھے بیٹھے اسے کیا خیال آیا۔ کیوں  
 اس نے یہ سوال کیا تو وہ خاموش ہو گئی۔ مقبول نے اصرار کیا تو شانتی نے  
 بتایا کہ مقبول اسے ایک بیکار عورت سمجھتا ہے۔ اس کو حیرت ہے کہ مرد اس کے  
 پاس کیوں آتے ہیں جبکہ وہ اتنی ٹھنڈی ہے۔ مقبول اس سے صرف باتیں کرتا  
 ہے اور چلا جاتا ہے۔ وہ اسے کھلونا سمجھتا ہے۔ آج اس نے سوچا، مجھ جیسی  
 ساری عورتیں تو نہیں۔ مقبول کو عورت کی ضرورت ہے کیوں نہ وہ اسے ایک منگادے۔  
 مقبول نے پہلی بار شانتی کی آنکھوں میں آنسو دیکھے ایک دم وہ اٹھی اور چلانے  
 لگی۔ ”ہم کچھ بھی نہیں ہے۔ جاؤ چلے جاؤ۔ ہمارے پاس کیوں آتا ہے آتا ہے تم۔ جاؤ۔“  
 مقبول نے کچھ نہ کہا۔ خاموشی سے اٹھا اور چلا گیا۔

متواتر ایک ہفتہ وہ پیرے ٹرین ڈیری جاتا رہا۔ مگر شانتی دکھائی نہ دی۔  
 آخر ایک صبح اس نے اس کے ہوٹل کا رخ کیا۔ شانتی نے دروازہ کھول دیا مگر

کوئی بات نہ کی۔ مقبول کرسی پر بیٹھ گیا۔ شانتی کے ہونٹوں پر سُرخی پڑانے بھڑے  
 طریقے پر لگی تھی۔ بانوں کا حال بھی پُرانا تھا۔ ساڑھی کی پہناوٹ تو اور زیادہ  
 بدزیب تھی۔ مقبول اس سے مخاطب ہوا۔

”مجھ سے ناراض ہونم۔“

شانتی نے جواب نہ دیا اور بلیک پر بیٹھ گئی۔ مقبول نے تند لہجے میں پوچھا۔

”بھول گئیں جو میں نے سکھایا تھا۔“

شانتی خاموش رہی۔ مقبول نے غصے میں کہا۔

”جواب دو ورنہ یاد رکھو ماروں گا۔“

شانتی نے صرغ اتنا کہا۔ ”مارو۔“

مقبول نے اٹھ کر ایک زور کا چاترا اس کے منہ پر جڑ دیا۔ شانتی ہلبلا  
 اٹھی۔ اس کی حیرت زدہ آنکھوں سے ٹپ ٹپ آنسو گرنے لگے۔ مقبول نے جیب سے  
 اپنا روٹا نکالا۔ غصے میں اس کے ہونٹوں کی بھڑی سُرخی پونجھی۔ اس نے مزاحمت  
 کی لیکن مقبول اپنا کام کرتا رہا۔ لپ اسٹک اٹھا کر نئی سُرخ لکائی۔ کنگھے سے اس کے  
 بال سنوارے پھر اس نے تھکانہ لہجہ میں کہا۔

”ساڑھی ٹھیک کرو اپنی۔“

شانتی اٹھی اور ساڑھی ٹھیک کرنے لگی مگر ایک دم اس نے پھوٹ پھوٹ  
 کر رونا شروع کر دیا۔ اور روتی روتی خود کو بستر پر گرا دیا۔ مقبول تھوڑی دیر  
 خاموش رہا۔ جب شانتی کے رونے کی شدت کم ہوئی تو اس کے پاس جا کر کہا۔

”شانتی اٹھو۔ میں چارہ ہوں۔“

شانتی نے تڑپا کر کر وٹ بٹا بدلی۔ اور چلائی۔ "نہیں نہیں۔ تم نہیں جا سکتے۔"  
 اور دونوں بازو پھیلا کر دروازے کے درمیان میں کھڑی ہو گئی۔ "تم گیا تو  
 مار ڈالوں گی۔"

وہ ہانپ رہی تھی۔ اس کا سینہ جس کے متعلق مقبول نے کبھی غور ہی نہیں کیا  
 تھا جیسے گہری نیند سے اٹھنے کی کوشش کر رہا تھا۔ مقبول کی حیرت زدہ آنکھوں کے  
 سامنے شانتی نے تڑپا اور بڑی سرعت سے کئی رنگ بدلے۔ اس کی نمناک آنکھیں  
 چمک رہی تھیں۔ سُرخ لگے باریک ہونٹ ہولے ہولے لرز رہے تھے۔ ایک  
 دم آگے بڑھ کر مقبول نے اس کو اپنے سینے کے ساتھ بھینچ لیا۔

دونوں پلنگ پر بیٹھے تو شانتی نے اپنا سر نیوڑھا کر مقبول کی گود میں ڈال دیا  
 اسکے آنسو بند ہونے ہی میں نہ آتے تھے۔ مقبول نے اس کو پیار کیا، روتا بند کرنے  
 کے لئے کہا تو وہ آنسوؤں میں اٹک اٹک کر بولی۔ "ادھر سر بیگر میں۔ ایک  
 آدمی نے۔ ہم کو مار دیا تھا۔ ادھر ایک آدمی نے۔ ہم کو زندہ کر دیا۔"  
 دو گھنٹے کے بعد جب مقبول جانے لگا تو اس نے جیب سے پچاس روپے

بمال کر شانتی کے پلنگ پر رکھے اور مسکرا کر کہا۔ "یہ لو اپنے ففتی روپیہ۔"

شانتی نے بڑے غصے اور بڑی نفرت سے نوٹ اٹھائے اور پھینک دیئے۔  
 پھر اس نے تیزی سے اپنی ڈریسنگ ٹیبل کا ایک دراز کھولا اور مقبول سے  
 کہا۔ "ادھر آؤ۔ دیکھو یہ کیا ہے۔؟"

مقبول نے دیکھا دراز میں سو سو کے کئی نوٹوں کے ٹکڑے پڑے تھے۔ بیٹھی  
 بھر کے شانتی نے اٹھائے اور ہوا میں اچھلے۔ "ہم اب یہ نہیں مانگتا۔"



مقبول مسکرایا۔ ہولے سے اس نے شانتی کے گال پر چھوٹی سی چپت لگائی  
 اور پوچھا: "اب تم کیا مانگتا ہے!"  
 شانتی نے جواب دیا: "تم کو" یہ کہہ کر وہ مقبول کے ساتھ چمٹ گئی اور  
 رونا شروع کر دیا۔

مقبول نے اس کے بال سنوارتے ہوئے بڑے پیار سے کہا: "روؤ  
 نہیں۔ تم نے جو مانگا ہے وہ تمہیں مل گیا ہے"

✓  
 normal

---

## سہانے

یہ مت کہو کہ ایک لاکھ ہندو اور ایک لاکھ مسلمان مرے ہیں۔ یہ کہو کہ دو لاکھ انسان مرے ہیں۔ اور یہ اتنی بڑی ٹریجڈی نہیں کہ دو لاکھ انسان مرے ہیں ٹریجڈی میں یہ ہے کہ مارتے اور مرنے والے کسی بھی کھاتے میں نہیں گئے۔ ایک لاکھ ہندو مار کر مسلمانوں نے یہ سمجھا ہو گا کہ ہندو مذہب مر گیا ہے، لیکن وہ زندہ ہے اور زندہ رہے گا۔ اسی طرح ایک لاکھ مسلمان قتل کر کے ہندوؤں نے بغلیں بجائی ہوں گی کہ اسلام ختم ہو گیا ہے، مگر حقیقت آپ کے سامنے ہے کہ اسلام پر ایک ہلکی سی خراش بھی نہیں آئی۔ وہ لوگ بے وقوف ہیں جو سمجھتے ہیں کہ ہندوؤں سے مذہب فشکار کئے جاسکتے ہیں۔ مذہب دین، ایمان، دھرم، یقین، عقیدت۔ یہ جو کچھ بھی ہے ہمارے جسم میں نہیں، روح میں ہوتا ہے۔ چہرے، چاتوا درگونی سے یہ کیسے فنا ہو سکتا ہے؟ ممتاز اس روز بہت ہی پرجوش تھا۔ ہم صرف تین تھے جو اسے ہما ز پر چھوڑنے کے لئے آئے تھے۔ وہ ایک غیر متعین عرصے کے لئے ہم سے جدا ہو کر پاکستان جا رہا تھا۔ پاکستان جس کے وجود کے متعلق ہم میں سے کسی کو وہم

گمان بھی نہ تھا۔

ہم تینوں ہندو تھے۔ مغربی پنجاب میں ہمارے رشتہ داروں کو بہت مالی اور جانی نقصان اٹھانا پڑا تھا۔ غالباً یہی وجہ تھی کہ ممتاز ہم سے جُدا ہو رہا تھا۔ جھنگل کو لاہور سے خط ملا کہ سادات میں اس کا چچا مارا گیا ہے تو اس کو بہت صدمہ ہوا۔ چنانچہ اسی صدمے کے زیر اثر باتوں باتوں میں ایک دن اس نے ممتاز سے کہا: میں سوچ رہا ہوں اگر ہمارے محلے میں فساد شروع ہو جائے تو میں کیا کروں گا؟

ممتاز نے اس سے پوچھا: کیا کرو گے۔؟

جھنگل نے بڑی سنجیدگی کے ساتھ جواب دیا: میں سوچ رہا ہوں۔ بہت ممکن ہے میں تمہیں مار ڈالوں۔

یہ سن کر ممتاز بالکل خاموش ہو گیا اور اس کی یہ خاموشی تقریباً آٹھ روز تک قائم رہی اور اس وقت لڑائی جب اس نے اچانک ہمیں بتایا کہ وہ پونے چار بجے سمندری جہاز سے کراچی جا رہا ہے۔

ہم تینوں میں سے کسی نے اس کے اس ارادے کے متعلق بات چیت نہ کی جھنگل کو اس بات کا شدید احساس تھا کہ ممتاز کی روانگی کا باعث اس کا یہ جملہ ہے۔ میں یہ سوچ رہا ہوں بہت ممکن ہے میں تمہیں مار ڈالوں۔ غالباً وہ اب تک یہی سوچ رہا تھا کہ وہ مشتعل ہو کر ممتاز کو مار سکتا ہے یا نہیں۔ ممتاز کو جو کہ اس کا جگری دوست تھا۔ یہی وجہ ہے کہ وہ ہم تینوں میں سب سے زیادہ خاموش تھا۔ لیکن عجیب بات ہے کہ ممتاز غیر معمولی طور پر باتوں کو توڑ گیا تھا۔ خالص

طور پر روانگی سے چند گھنٹے پہلے۔

صبح اٹھتے ہی اس نے پینا شروع کر دی۔ اسباب وغیرہ کچھ اس انداز کی باتوں اور بندھو ایسا جیسے وہ کہیں سیر و تفریح کے لئے جا رہا ہے۔ خود ہی بات کرتا تھا اور خود ہی ہنستا تھا۔ کوئی اور دیکھتا تو سمجھتا کہ وہ بھی چھوڑنے میں ناقابلِ بیان مسرت محسوس کر رہا ہے، لیکن ہم تینوں اچھی طرح جانتے تھے کہ وہ صرف اپنے جذبات چھپانے کے لئے ہمیں اور اپنے آپ کو دھوکا دینے کی کوشش کر رہا ہے۔

میں نے بہت جا ہا کہ اس سے اس کی ایک سخت روانگی کے متعلق بات کرنا اشارتاً میں نے جھگل سے بھی کہا کہ وہ بات چھپیرے۔ مگر متا ز نے ہمیں کوئی موقع ہی نہ دیا۔

جھگل تین چار گپنی کر اور سچی زیادہ خاموش ہو گیا اور دوسرے کمرے میں لیٹ گیا۔ میں اور برجموہن اس کے ساتھ رہے۔ اسے کئی بل ادا کرنے تھے۔ ڈاکٹروں کی فیسیں دینی تھیں۔ لائڈری سے کپڑے لانے تھے۔ یہ سب کام اس نے ہنستے کھیلتے کئے، لیکن جب اس نے ٹاکے کے ہوٹل کے بازو والی دکان سے ایک پان لیا تو اس کی آنکھوں میں آنسو آ گئے۔ برجموہن کے کاندھے پر ہاتھ رکھ کر وہاں سے چلتے ہوئے اس نے ہولے سے کہا: یاد ہے کہ بیچ۔ آج سے دس برس پہلے جب ہمارا حال بہت پتلا تھا۔ گو بند نے ہمیں ایک روپیہ ادا کیا تھا۔

راستے میں ممتاز خاموش رہا۔ مگر گھر پہنچتے ہی اس نے بھجواتوں کا لامتناہی

سلسلہ شروع کر دیا، ایسی باتوں کا جن کا سر نہ تھا نہ پیر لیکن وہ کچھ ایسی پر خلوص  
تھیں کہ میں اور برہمن برابر ان میں حصہ لیتے رہے۔ جب روانگی کا وقت قریب  
آیا تو جنگل بھی شامل ہو گیا، لیکن جب ٹیکسی بندرگاہ کی طرف چلی تو سب  
خاموش ہو گئے۔

ممتاز کی نظریں مہدی کے وسیع اور کشادہ بازوؤں کو الوداع کہتی رہیں،  
حتیٰ کہ ٹیکسی اپنی منزل مقصود تک پہنچ گئی۔ بے حد بھڑکتی۔ ہزار ہا ریونیو جی  
جا رہے تھے۔ خوشحال کم اور بد حال بہت زیادہ۔ بے پناہ ہجوم تھا لیکن مجھے  
ایسا محسوس ہوتا تھا کہ اکیلا ممتاز جا رہا ہے۔ ہمیں چھوڑ کر ایسی جگہ جا رہا ہے جو  
اسکی دیکھی بھالی نہیں۔ جو اسکے مانوس بنانے پر بھی اجنبی رہے گی لیکن یہ میرا  
اپنا خیال تھا۔ میں نہیں کہہ سکتا کہ ممتاز کیا سوچ رہا تھا۔

جب کہین میں سارا سامان چلا گیا تو ممتاز ہمیں عرشے پر لے گیا۔ ادھر  
جہاں آسمان اور سمندر آپس میں مل رہے تھے، ممتاز دیر تک دیکھتا رہا، پھر اس  
نے جنگل کا ہاتھ اپنے ہاتھ میں لیکر کہا: یہ محض فریبِ نظر ہے۔ آسمان اور  
سمندر کا آپس میں ملنا لیکن یہ فریبِ نظر کس قدر دلفریب ہے۔ یہ ملاپ! "  
جنگل خاموش رہا۔ غالباً اس وقت بھی اس کے دل و دماغ میں اسکی یہ کہنی کی  
بات چٹکیاں لے رہی تھی۔ "میں سوچ رہا ہوں۔ بہت ممکن ہے میں تمہیں مار ڈالوں۔"  
ممتاز نے جہاز کی بار سے برانڈی منگوائی، کیونکہ وہ صبح سے یہی پی رہا تھا۔  
ہم چاروں گلاس ہاتھ میں لیے جنگل کے ساتھ کھڑے تھے۔ ریونیو جی دھڑا دھڑ  
جہاز میں سوار ہو رہے تھے۔ اور قریب قریب ساکن سمندر پر آبی پرندے منڈلاتے

تھے۔ جنگل نے دفعتاً ایک ہی جُرعے میں اپنا گلاس ختم کیا اور نہایت ہی بھونڈے انداز میں ممتاز سے کہا: مجھے معاف کر دینا ممتاز۔ میرا خیال ہے میں نے اس روز تمہیں دکھ پہنچایا تھا۔

ممتاز نے تھوڑے وقفے کے بعد جنگل سے سوال کیا: جب تم نے کہا تھا میں سوچ رہا ہوں۔ بہت ممکن ہے میں تمہیں مار ڈالوں کیا اس وقت واقعی تم نے یہی سوچا تھا۔ نیک دلی سے اسی نتیجے پر پہنچے تھے بڑے جنگل نے اثبات میں سر ہلایا: لیکن مجھے افسوس ہے۔

: تم مجھے مار ڈالنے تو تمہیں زیادہ افسوس ہوتا: ممتاز نے بڑے فلسفیانہ انداز میں کہا: لیکن صرف اس صورت میں اگر تم نے غور کیا ہوتا کہ تم نے ممتاز کو۔ ایک مسلمان کو۔ ایک دوست کو نہیں بلکہ ایک انسان کو مارا ہے۔ وہ اگر حرام زادہ تھا تو اس کی مزدگی کو نہیں بلکہ خود اس کو مار ڈالا ہے۔ وہ اگر مسلمان تھا تو تم نے اس کی مُسلمانی کو نہیں اس کی ہستی کو ختم کیا ہے۔ اگر اس کی لاش مسلمانوں کے ہاتھ آتی تو قبرستان میں ایک قبر کا اضافہ ہو جاتا لیکن دنیا میں ایک انسان کم ہو جاتا۔

تھوڑی دیر خاموش رہنے اور کچھ سوچنے کے بعد اس نے پھر بولنا شروع کیا: ہو سکتا ہے میرے ہم مذہب مجھے شہید کہتے لیکن خدا کی قسم اگر ممکن ہوتا تو میں قبر بھاڑ کر چلا نا شروع کر دیتا۔ مجھے شہادت کا یہ رُتبہ قبول نہیں۔ مجھے یہ ڈگری نہیں چاہیے جس کا امتحان میں نے دیا ہی نہیں۔ لاہور میں تمہارے چچا کو ایک مسلمان نے مار ڈالا۔ تم نے یہ خبر بمبئی میں سُنی اور مجھے

قتل کر دیا۔ بتاؤ تم اور میں کس تمنعے کے مستحق ہیں؟۔ اور لاہور میں تمہارا  
چچا اور اس کا قاتل کس خلعت کا حقدار ہے۔ میں تو یہ کہوں گا، مرنیوالے  
کتے کی موت مرے اور مارنے والوں نے بیکار۔ بالکل بیکار اپنے

ہاتھ خون سے رنگے۔

باتیں کہتے کرتے ممتاز بہت زیادہ جذباتی ہو گیا۔ لیکن اس زیادتی  
میں خلوص برابر کا تھا۔ میرے دل پر خصوصاً اس کی اس بات کا بہت  
اثر ہوا کہ مذہب، دین، ایمان، یقین، دھرم، عقیدت۔ یہ جو کچھ بھی  
ہے ہمارے جسم کے بجائے روح میں ہوتا ہے۔ جو پھڑے، چا تو اور گونی سے  
فنا نہیں کیا جاسکتا، چنانچہ میں نے اس سے کہا۔  
"تم بالکل ٹھیک کہتے ہو۔"

یہ سن کر ممتاز نے اپنے خیالات کا جائزہ لیا اور قدرے بھینپی سے کہا  
"نہیں بالکل ٹھیک نہیں۔ میرا مطلب ہے کہ یہ سب ٹھیک تو ہے لیکن  
شاید میں جو کچھ کہنا چاہتا ہوں، اچھی طرح ادا نہیں کر سکا۔ مذہب سے میری  
مراد، یہ مذہب نہیں، یہ دھرم نہیں، جس میں ہم میں سے ننانوے فی صدی  
متلا ہیں۔ میری مراد اس خاص چیز سے ہے جو ایک انسان کو دوسرے  
انسانوں کے مقابلہ میں جداگاندہ حیثیت بخشتی ہے۔ وہ چیز جو انسان کو حقیقت  
میں انسان ثابت کرتی ہے۔ لیکن یہ چیز کیا ہے؟۔ افسوس ہے کہ میں اسے  
تھیلی پر رکھ کر نہیں دکھا سکتا۔ یہ کہتے کہتے ایک دم اس کی آنکھوں  
میں چمک سی پیدا ہوئی اور اس نے جیسے خود سے پوچھنا شروع کیا، لیکن

اس میں وہ کونسی خاص بات تھی؟ - کٹر ہندو تھا۔ - پیشہ نہایت ہی ذلیل  
 لیکن اس کے باوجود اس کی روح کس قدر روشن تھی؟  
 میں نے پوچھا: کس کی؟  
 ایک بھڑوے کی۔

ہم تینوں چونک پڑے۔ ممتاز کے لہجہ میں کوئی تکلف نہیں تھا، اس لئے  
 میں نے سنجیدگی سے پوچھا: ایک بھڑوے کی؟  
 ممتاز نے اثبات میں سر ملایا۔ مجھے حیرت ہے کہ وہ کیسا انسان تھا  
 اور زیادہ حیرت اس بات کی ہے کہ وہ عرف عام میں ایک بھڑو تھا۔ عورتوں  
 کا دلال۔ لیکن اس کا ضمیر بہت صاف تھا۔

ممتاز تھوڑی دیر کے لئے رُک گیا جیسے وہ پڑانے واقعات اپنے دماغ  
 میں تازہ کر رہا ہے۔ چند لمحات کے بعد اس نے پھر بولنا شروع کیا: اس کا  
 پورا نام مجھے یاد نہیں۔ کچھ سہائے تھا۔ بنارس کا رہنے والا بہت ہی  
 صفائی پسند۔ وہ جگہ جہاں وہ رہتا تھا گو بہت ہی چھوٹی تھی مگر اس نے بڑے  
 سلیقے سے اسے مختلف خانوں میں تقسیم کر رکھا تھا۔ پردے کا معقول انتظام  
 تھا۔ چار پائیاں اور بلیک نہیں تھے لیکن گدیے اور گاؤں کیے موجود تھے۔  
 چادریں اور غلاف وغیرہ ہمیشہ اچھے رہتے تھے۔ نوکر موجود تھا مگر صفائی  
 وہ خود اپنے ہاتھ سے کرتا تھا۔ صرف صفائی ہی نہیں، ہر کام۔ اور وہ  
 سر سے بلا کبھی نہیں ٹالتا تھا۔ دھوکا اور فریب نہیں کرتا تھا۔ رات  
 زیادہ گد رگئی ہے اور اس پاس سے پانی ملی شراب لیتی ہے تو وہ صاف



کہہ دیتا تھا کہ صاحب اپنے پیسے ضائع نہ کیجئے۔ اگر کسی لڑکی کے متعلق اسے شک ہے تو وہ چھپاتا نہیں تھا۔ اور تو اور اس نے مجھے یہ بھی بتا دیا تھا کہ وہ تین برس کے عرصہ میں بیس ہزار روپے کما چکا ہے۔ ہر دس برس سے ڈھائی لاکھ کے لئے لے کر۔ اسے صرف دس ہزار اور بنانے تھے۔ معلوم نہیں صرف دس ہزار اور کیوں زیادہ کیوں نہیں۔ اس نے مجھ سے کہا تھا کہ تیس ہزار روپے پورے کر کے وہ واپس بنا رس چلا جائے گا اور بزاز کا کی دوکان کھولے گا۔ میں یہ بھی نہیں کہہ سکتا کہ وہ صرف بزاز ہی کی دوکان کھولنے کا آرزو مند کیوں تھا۔

میں یہاں تک سُن چکا تو میرے منہ سے نکلا: عجیب و غریب آدمی تھا۔ ممتاز نے اپنی گفتگو جاری رکھی۔ میرا خیال تھا کہ وہ سرتاپا بناوٹ ہے۔ ایک بہت بڑا فراڈ ہے۔ کون یقین کر سکتا ہے کہ وہ ان تمام لڑکیوں کو جو اس کے دھندے میں شریک تھیں۔ اپنی بیٹیاں سمجھتا تھا۔ یہ بھی اس وقت میرے لئے بعید از فہم تھا اس نے ہر لڑکی کے نام پر پوسٹ آفس میں سیونگ اکاؤنٹس کھول رکھا تھا۔ اور ہر مہینے کل آمدنی وہاں جمع کراتا تھا اور یہ بات تو بالکل ناقابل یقین تھی کہ وہ دس بارہ لڑکیوں کے کھانے پینے کا خرچ اپنی جیب سے ادا کرتا ہے۔ اس کی ہر بات مجھے ضرورت سے زیادہ بناوٹی معلوم ہوتی تھی۔ ایک دن میں اس کے یہاں گیا تو اس نے مجھ سے کہا امینہ اور سکینہ دونوں چھٹی پر ہیں۔ میں ہر ہفتے ان دونوں کو چھٹی دیدیتا ہوں تاکہ باہر جا کر کسی ہوٹل میں باس وغیرہ کھا سکیں۔ یہاں تو آپ

جانتے ہیں سب ویشنو ہیں۔ میں یہ سن کر دل ہی دل میں مسکرایا کہ مجھے بنا رہا ہے۔ ایک دن اس نے مجھے بتایا کہ احمد آباد کی اس ہندو لڑکی نے جس کی شادی اس نے ایک مسلمان گاہک سے کرادی تھی۔ لاہور سے خط لکھا ہے کہ داتا صاحب کے دربار میں اس نے ایک منٹ مانی تھی جو پوری ہوئی اب اس نے سہائے کے لئے منٹ مانی ہے کہ جلدی جلدی اس کے تیس ہزار روپے پورے ہوں اور وہ بنا رہا جا کر بزاز کی دوکان کھول سکے۔ یہ سن کر تو میں ہنس پڑا۔ میں نے سوچا، چونکہ میں مسلمان ہوں، اس لئے مجھے خوش کرنیکی کوشش کر رہا ہے۔

میں نے ممتاز سے پوچھا: تمہارا خیال غلط تھا؟  
 بالکل۔ اس کے قول و فعل میں کوئی بعد نہیں تھا۔ ہو سکتا ہے اس میں کوئی خامی ہو، بہت ممکن ہے اس سے اپنی زندگی میں کسی نغز شیں سرزد ہوئی ہوں۔ مگر وہ ایک بہت ہی عمدہ انسان تھا۔  
 جگل نے سوال کیا: یہ تمہیں کیسے معلوم ہوا۔؟  
 اس کی موت پر یہ کہہ کر ممتاز کچھ عرصے کے لئے خاموش ہو گیا۔ تھوڑی دیر کے بعد اس نے ادھر دیکھنا شروع کیا جہاں آسمان اور سمندر ایک دھندلی سی آغوش میں سمٹے ہوئے تھے۔ "فسادات شروع ہو چکے تھے۔ میں علی الصبح اٹھ کر بھنڈی بازار سے گزر رہا تھا۔ کرفیو کے باعث بازار میں آمدورفت بہت ہی کم تھی۔ ٹریک بھی نہیں چل رہی تھی۔ ٹیکسی کی تلاش میں جگہ چلتے جب میں جے جے ہسپتال کے پاس پہنچا، تو فٹ پاتھ پر ایک آدمی کو میں نے

بڑے سے ٹوکرے کے پاس گٹھری سی بنے ہوئے دیکھا۔ میں نے سوچا کوئی پائی والا  
(مزدور) سو رہا ہے۔ لیکن جب میں نے پتھر کے ٹکڑوں پر خون کے ٹوٹھرے دیکھے

تو رک گیا۔ واردات قتل کی تھی۔ میں نے سوچا اپنا راستہ لوں، مگر لاش میں  
حرکت پیدا ہوئی۔ میں پھر رک گیا۔ اس پاس کوئی نہ تھا میں نے جھک کر اس کی

طرف دیکھا۔ مجھے سہائے کا جانا پہچانا چہرہ نظر آیا، مگر خون کے دھبوں سے  
بھرا ہوا۔ میں اس کے پاس فٹ پاتھ پر بیٹھ گیا اور غور سے دیکھا۔ اس کی ٹول کی

سفید جو ہمیشہ بے داغ ہوا کھرتی تھی، اس سے لٹھری ہوئی تھی۔ زخم شاید پیلوں  
کے پاس تھا اس نے ہولے ہولے کرنا شروع کیا تو میں نے احتیاط سے اس کا

کندھا پکڑ کر ہلایا جیسے کسی سوتے کو جگایا جاتا ہے ایک دو بار میں نے اس کو  
ناکمل نام سے پکارا بھی۔ میں اٹھ کر جانے ہی والا تھا کہ اس نے اپنی آنکھیں

کھولیں۔ دیر تک وہ ان ادھ کھلی آنکھوں سے ٹکٹکی باندھے مجھے دیکھتا رہا۔ پھر  
ایک دم اس کے سارے بدن میں تشنج کی سی کیفیت پیدا ہوئی اور اس نے مجھے

پہچان کر کہا: "آپ؟ آپ؟"

میں نے اس سے تلے اور پر بہت سی باتیں پوچھنا شروع کر دیں۔ وہ کیسے  
ادھر آیا۔ کس نے اس کو زخمی کیا۔ کب سے وہ فٹ پاتھ پر پڑا ہے۔ سامنے

ہسپتال ہے، کیا میں وہاں اطلاع دوں۔

اس میں بولنے کی طاقت نہیں تھی۔ جب میں نے سارے سوال کر ڈالے  
تو کراہتے ہوئے اس نے بڑی مشکل سے یہ الفاظ کہے: "میرے دن پورے ہو چکے

تھے۔ بھگوان کو یہی منظور تھا۔"

بھگوان کو جانے کیا منظور تھا، لیکن مجھے یہ منظور نہیں تھا کہ میں مسلمان ہو کر  
 مسلمانوں کے علاوے میں ایک آدمی کو جس کے متعلق میں جانتا تھا کہ ہندو ہے اس  
 احساس کے ساتھ مرتے دیکھوں کہ اس کے مارنے والا مسلمان تھا اور آخری وقت  
 میں اس کی موت کے سر ہانے جو آدمی کھڑا تھا وہ بھی مسلمان تھا۔ میں ڈر پوک  
 تو نہیں، لیکن اس وقت میری حالت ڈر پوکوں سے بدتر تھی۔ ایک طرف  
 بیخون دامنگیر تھا، ممکن ہے میں ہی پکڑا جاؤں، دوسری طرف یہ ڈر تھا کہ  
 پکڑا نہ گیا تو پوچھ گچھ کے لئے دھر لیا جاؤں گا۔ ایک بار خیال آیا اگر میں  
 اسے ہسپتال لے گیا تو کیا پتہ اپنا بدلہ لینے کی خاطر مجھے پھنسا دے۔ سوچے مرنا  
 تو ہئی، کیوں نہ اسے ساتھ لیکر مروں۔ اسی قسم کی باتیں سوچ کر میں چلنے ہی  
 والا تھا۔ بلکہ یوں کہئے کہ بھاگنے والا تھا کہ سہا سے نے مجھے پکارا۔  
 میں ٹھیر گیا۔ نہ بھڑنے کے ارادے کے باوجود میرے قدم رکن گئے۔ میں نے  
 اس کی طرف اس انداز سے دیکھا، گویا اس سے کہہ رہا ہوں، جلدی کرو  
 میاں مجھے جاتا ہے۔ اس نے درد کی تکلیف سے دوہرا ہوتے ہوئے،  
 بڑی مشکلوں سے اپنی قمیص کے ٹٹن کھولے اور اندر ہاتھ ڈالا، مگر جب کچھ  
 اور کرنے کی اس میں ہمت نہ رہی تو مجھ سے کہا: نیچے بندھی ہے۔ ادھر  
 کی جیب میں کچھ زپور اور بارہ سو روپے ہیں۔ یہ سیکھنا نہ کا مال ہے۔۔۔  
 میں نے۔۔۔ میں نے ایک دوست کے پاس رکھا ہوا تھا۔ آج اسے۔  
 آج اسے بھیجنے والا تھا۔۔۔ کیونکہ۔۔۔ کیونکہ آپ جانتے ہیں خطرہ بہت  
 بڑھ گیا ہے۔۔۔ آپ اسے دیدیکھے گا اور۔۔۔ کہنے کا فوراً چلی جائے۔۔۔

لیکن ..... اپنا خیال رکھنے لگا۔

ممتاز خاموش ہو گیا۔ لیکن مجھے ایسا محسوس ہوا کہ اسکی آواز سہائے کی آوازیں جو جے جے ہسپتال کے سامنے فٹ پاتھ پر اُبھری تھی، دور، ادھر جہاں آسمان اور سمندر ایک دُھندلی سی آغوش میں مدغم تھے، عمل ہو رہی ہے۔ جہاز نے دسل دیا تو ممتاز نے کہا: "میں سلطانہ سے ملا۔ اُسکو زیور اور روپیہ دیا تو اس کی آنکھوں میں آنسو آ گئے۔"

جب ہم ممتاز سے رخصت ہو کر نیچے اترے تو وہ عرشے پر جھنگلے کے ساتھ کھڑا تھا۔ اس کا داہنا ہاتھ ہل رہا تھا۔ میں جھنگل سے مخاطب ہوا: "کیا تمہیں ایسا معلوم نہیں ہوتا کہ ممتاز سہائے کی روح کو بجا رہا ہے۔ ہم سفر بنانے کے لئے بت"

جھنگل نے صرنا کر کہا: "کاش میں سہائے کی روح ہوتا!"

## خالی بوتلیں خالی ڈبے!

یہ حیرت سمجھے اب بھی ہے کہ خاص طور پر خالی بوتلوں اور ڈبوں سے مجرّد مردوں کو اتنی دلچسپی کیوں ہوتی ہے؟۔ مجرّد مردوں سے میری مراد ان مردوں سے ہے جن کو عام طور پر شادی کے کوئی دلچسپی نہیں ہوتی۔ یوں تو اس قسم کے مرد عموماً سکی اور عجیب و غریب عادات کے مالک ہوتے ہیں، لیکن یہ بات سمجھ میں نہیں آتی کہ انہیں خالی بوتلوں اور ڈبوں سے کیوں اتنا پیار ہوتا ہے؟۔ پرندے اور جانور اکثر ان لوگوں کے پالتو ہوتے ہیں۔ یہ میدان سمجھ میں آسکتا ہے کہ تنہائی میں ان کا کوئی ٹومونس ہونا چاہیے، لیکن خالی بوتلیں اور خالی ڈبے ان کی کیا غمگساری کر سکتے ہیں؟۔ سنگ اور عجیب و غریب عادات کا جو از ڈھونڈھنا کوئی مشکل نہیں کہ قوت کی خلاف ورزی ایسے بگاڑ پیدا کر سکتی ہے، لیکن اس کی نفسیاتی باریکیوں میں جاننا اہتر بہت مشکل ہے۔

میرے ایک عزیز ہیں، عمر آپ کی اس وقت پچاس کے قریب قریب ہے آپ کو کہو ترا اور کتے پالنے کا شوق ہے اور اس میں کوئی عجیب و غریب بات نہیں

لیکن آپ کو یہ مرض ہے کہ بازار سے ہر روز دودھ کی بالائی خرید کر لاتے ہیں۔  
چوٹھے پر رکھ کر اس کا روغن نکالتے ہیں اور اس روغن میں اپنے لئے علیحدہ  
سالن تیار کرتے ہیں۔ ان کا خیال ہے کہ اس طرح خالص گھی تیار ہوتا ہے۔

پانی پینے کے لئے اپنا گھڑا الگ رکھتے ہیں۔ اس کے منہ پر ہمیشہ تیل کا ٹکڑا بندھا  
رہتا ہے تاکہ کوئی کیرا مسکوڑا اندر نہ چلا جائے، مگر ہوا برابر داخل ہوتی رہے۔  
پاخانے جاتے وقت سب کپڑے اتار کر ایک چھوٹا سا تولیہ باندھ لیتے ہیں اور  
لکڑی کی کھڑاؤں پہن لیتے ہیں۔ اب کون ان کی بالائی کے روغن، گھڑے کی تیل،  
انگ کے تولنے اور لکڑی کی کھڑاؤں کے نفسیاتی عقدے کو حل کرتے بیٹھے۔

میرے ایک بھرتہ دوست ہیں۔ بظاہر بڑے ہی نورمل انسان۔ ہائی کورٹ میں  
ریڈر ہیں۔ آپ کو ہر جگہ سے ہر وقت بدبو آتی رہتی ہے۔ چنانچہ ان کا رومال  
سدا ان کی ناک سے چپکا رہتا ہے۔ آپ کو خرگوش پالنے کا شوق ہے۔

ایک اور بھرتہ ہیں۔ آپ کو جب موقع ملے نماز پڑھنا شروع کر دیتے ہیں لیکن  
اس کے باوجود آپ کا دماغ بالکل صحیح ہے۔ سیاسیاتِ عالم پر آپ کی نظر بہت  
دسیج ہے۔ طوطوں کو باتیں سکھانے میں ہمارت تامل رکھتے ہیں۔

ملٹری کے ایک میجر ہیں۔ سن رسیدہ اور دولت مند۔ آپ کو حقے جمع کرنے کا  
شوق ہے۔ گڑگڑیاں، پھوان، چھوڑے، غرض کہ ہر قسم کا حقہ ان کے پاس موجود  
ہے۔ آپ کئی مکانوں کے مالک ہیں، مگر ہوٹل میں ایک کمرہ کرائے پر لیکر  
رہتے ہیں۔ بٹیریں آپ کی جان ہیں۔

ایک کرنل صاحب ہیں۔ ریٹائرڈ۔ بہت بڑی کوٹھی میں اکیلے دس بارہ

چھوٹے بڑے کتوں کے ساتھ رہتے ہیں۔ ہر برانڈ کی دسکی ان کے یہاں موجود رہتی ہے۔ ہر روز شام کو چار پگ پیتے ہیں اور اپنے ساتھ کسی دسکی لاڈلے کتے کو بھی پلاتے ہیں۔

میں نے اب تک جتنے مجرّدوں کا ذکر کیا ہے سب کو حسبِ توفیقِ خالی بوتلوں اور ڈبوں سے دلچسپی ہے۔ میرے دودھ کی بالائی سے خالص گھی تیار کرنے والے عزیز، گھر میں جب بھی کوئی خالی بوتل دیکھیں تو اسے دھو دھا کر اپنی الماری میں سجادیتے ہیں کہ ضرورت کے وقت کام آسکے گی۔ ہاٹھورٹ کے ریڈر جن کو ہر جگہ سے ہر وقت بدبو آتی رہتی ہے صرف ایسی بوتلیں اور ڈبے جمع کرتے ہیں، جن کے متعلق وہ اپنا پورا اطمینان کر لیں کہ اب ان سے بدبو آئیگا کوئی احتمال نہیں رہا۔ جب موقع ملے، نماز پڑھنے والے خالی بوتلیں آبِ ستا کیلئے اور ٹین کے خالی ڈبے وضو کیلئے درجنوں کی تعداد میں جمع رکھتے ہیں۔ ان کے خیال کے مطابق یہ دونوں چیزیں سستی اور پاکیزہ رہتی ہیں۔ قسم قسم کے مختلف جمع کرنے والے میجر صاحب کو خالی بوتلیں اور خالی ڈبے جمع کر کے ان کو بیچنے کا شوق ہے اور ریٹائرڈ کرنل صاحب کو صرف دسکی کی خالی بوتلیں جمع کرنے کا۔

آپ کرنل صاحب کے ہاں جائیں تو ایک چھوٹے، صاف ستھرے کمرے میں کئی شیشے کی الماریوں میں آپ کو دسکی کی خالی بوتلیں سچی نظر آئیں گی۔ پرانے سے پرانے برانڈ کی دسکی کی خالی بوتل بھی آپ کو ان کے اس نادر مجموعے میں مل جائے گی۔ جس طرح لوگوں کو ٹکٹ اور سکتے جمع کرنے کا شوق بلکہ خبط ہے۔

کرنل صاحب کا کوئی عزیز رشتہ دار نہیں۔ کوئی ہے تو اس کا مجھے علم نہیں۔



دنیا میں تن تنہا ہیں لیکن وہ تنہائی بالکل محسوس نہیں کرتے۔ دس بارہ گتے ہیں ان کی دیکھ بھال وہ اس طرح کرتے ہیں جس طرح تفتیق باپ اپنی اولاد کی کرتے ہیں سارا دن ان کا ان حیوانوں کے ساتھ گزر جاتا ہے۔ فرصت کے وقت وہ

الٹا رہتے ہیں اور اپنی چھتھی بوتلیں سنوارتے رہتے ہیں۔

آپ پوچھیں گے، خالی بوتلیں تو ہونگیں یہ تم نے خالی ڈبے کیوں ساتھ لگا دیئے؟ کیا یہ ضروری ہے کہ تجربہ پسند مردوں کو خالی بوتلوں کے ساتھ ساتھ خالی ڈبوں کیساتھ

بھی دلچسپی ہو؟ اور پھر ڈبے اور بوتلیں صرف خالی کیوں؟ بھری ہوئی کیوں نہیں؟ میں آپ سے شاید پہلے بھی عرض کر چکا ہوں کہ مجھے خود بھی اس بات کی حیرت ہے۔

یہ اور اسی قسم کے اور بہت سے سوال اکثر میرے دماغ میں پیدا ہو چکے ہیں۔ باوجود کوشش کے میں ان کا جواب حاصل نہیں کر سکتا۔

خالی بوتلیں اور خالی ڈبے، خلا کا نشان ہیں اور خلا کا کوئی منطقی جوڑ تجربہ پسند مردوں سے غالباً یہی ہو سکتا ہے کہ خود ان کی زندگی میں ایک خلا ہوتا ہے لیکن پھر یہ سوال پیدا ہوتا ہے کیا وہ اس خلا کو ایک اور خلا سے پر کرتے ہیں؟ کتے بلیوں، خرگوشوں اور بندروں کے متعلق آدمی سمجھ سکتا ہے کہ وہ خالی خولی زندگی کی

کئی ایک حد تک پوری کر سکتے ہیں کہ وہ دل بہلا سکتے ہیں انارنجرے کر سکتے ہیں دلچسپ حرکات کے موجب ہو سکتے ہیں، پیار کا جواب بھی دے سکتے ہیں۔ لیکن خالی

بوتلیں اور ڈبے دلچسپی کا کیا سامان بہم پہنچاتے ہیں؟ بہت ممکن ہے آپ کو ذیل کے واقعات میں ان سوالوں کا جواب مل جائے۔

دس برس پہلے میں جب بمبئی گیا تو وہاں ایک مشہور فلم کمپنی کا ایک فلم تقریباً

میں ہفتوں سے بل رہا تھا۔ ہیروئن پرانی تھی، لیکن ہیرو نیا تھا جو اشتہاروں میں بھی  
 پہلی تصویروں میں نوخیز دکھائی دیتا تھا۔ اخباروں میں اسکی کردار نگاری کی  
 تعریف پڑھی تو میں نے یہ فلم دیکھا۔ اچھا خاصا تھا۔ کہانی جاذبِ توجہ تھی اور اس  
 نئے ہیرو کا کام بھی اس لحاظ سے قابلِ تعریف تھا کہ اس نے پہلی مرتبہ کیمیر  
 کا سامنا کیا تھا۔

پردے پر کسی ایکٹریا ایکٹریس کی عمر کا اندازہ لگانا عام طور پر مشکل ہوتا ہے۔  
 کیونکہ ایک اپہ جوان کو بوڑھا اور بوڑھے کو جوان بنا دیتا ہے، مگر نیا ہیرو  
 بلاشبہ نوخیز تھا۔ کالج کے طالب علم کی طرح تروتازہ اور چاق و چوبند۔ خوبصورت  
 تو نہیں تھا مگر اسکے گھٹھے ہوئے جسم کا ہر عضو اپنی جگہ پر مناسب دھوزوں تھا۔  
 اس فلم کے بعد اس ایکٹری کے میں نے اور کئی فلم دیکھے۔ اب وہ منجھ گیا تھا۔ چہرے  
 کے خط و خاں کی طفلانہ نرمائش، عمر اور تجربے کی سختی میں تبدیل ہو چکی تھی۔ اس کا  
 شمار اب چوٹی کے اداکاروں میں ہونے لگا تھا۔

فلمی دنیا میں اسکی نڈل عام ہوتے ہیں۔ آئے دن سننے میں آتا ہے کہ فلاں ایکٹری  
 کا فلاں ایکٹریس سے تعلق ہو گیا ہے۔ فلاں ایکٹریس فلاں ایکٹری کو چھوڑ کر فلاں  
 ڈائریکٹری کے پہلو میں چلی گئی۔ قریب قریب ہر ایکٹری اور ہر ایکٹریس کے ساتھ  
 کوئی نہ کوئی رومان جلد یا بدیر وابستہ ہو جاتا ہے، لیکن اس نئے ہیرو کی  
 زندگی جس کا میں ذکر کر رہا ہوں ان بکھیڑوں سے پاک تھی۔ مگر اخباروں میں اس کا  
 چرچا نہیں تھا۔ کسی نے بھولے سے حیرت کا بھی اظہار نہیں کیا تھا کہ فلمی دنیا میں  
 رہ کر رام سرورپ کی زندگی جنسی آلائشوں سے پاک ہے۔

میں نے سچ پوچھے تو اس بارے میں کبھی غور ہی نہیں کیا تھا اس لئے کہ مجھے  
 انجیٹروں اور انجینئروں کی نجی زندگی سے کوئی دلچسپی نہیں تھی۔ فلم دیکھا۔ اسکے  
 متعلق اچھی یا بُری رائے قائم کی اور بس۔ لیکن جب رام سرور کے میری ملاقات  
 ہوئی تو مجھے اس کے متعلق بہت سی دلچسپ باتیں معلوم ہوئیں۔ یہ ملاقات  
 اس کا پہلا فلم دیکھنے کے تقریباً آٹھ برس بعد ہوئی۔

شروع شروع میں تو وہ بمبئی سے بہت دور ایک گاؤں میں رہتا تھا، مگر  
 اب فلمی سرگرمیاں بڑھ جانے کے باعث اس نے شیواجی پارک میں سمندر کے  
 کنارے ایک متوسط درجے کا فلیٹ لے رکھا تھا۔ اس سے میری ملاقات اسی  
 فلیٹ میں ہوئی جس کے چار کمرے تھے، باورچی خانے سمیت۔

اس فلیٹ میں جو کنبہ رہتا تھا اس کے آٹھ افراد تھے۔ خود رام سرور پاپاس کا  
 نوکر جو باورچی بھی تھا۔ تین کنبے۔ دو بندر اور ایک بلی۔ رام سرور پاپاس کا نوکر  
 مجرّد تھے۔ تین کنبوں اور ایک بلی کے مقابلے میں ان کی مخالفت جنس نہیں تھی۔ ایک بند  
 تھا اور ایک بندر یا دو دونوں اکثر اوقات ایک جالی دار پنجے میں بند رہتے تھے۔

ان نصف درجن حیوانوں کے ساتھ رام سرور پاپاس کو دلہانہ محبت تھی۔ نوکر کے  
 ساتھ بھی اس کا سلوک بہت اچھا تھا۔ مگر اس میں جذبات کا دخل بہت کم تھا۔ لگے  
 بندھے کام تھے۔ جو مقررہ وقت پر شیروں کی سی ماہی روح باقاعدگی کے ساتھ گویا خود بخود  
 ہو جاتے تھے۔ اس کے علاوہ ایسا معلوم ہوتا تھا کہ رام سرور پاپاس نے اپنے نوکر کو  
 اپنی زندگی کے تمام قواعد و ضوابط ایک پرچے پر لکھ کر دیدیئے تھے جو اس نے  
 حفظ کر لئے تھے۔

اگر رام سرورپ کپڑے اتار کر نیکر پہننے لگے تو اس کا نوکر فوراً تین چار سوڈے  
 ہاڈر برف کی فلاسک شیشے والی تپائی پر رکھ دیتا تھا۔ اس کا یہ مطلب تھا کہ صاف  
 رَم پی کر اپنے کتوں کے ساتھ کھیلے گئے اور جب کسی کا ٹیلیفون آئے گا تو کہہ  
 دیا جائے گا کہ صاحب گھر پر نہیں ہیں۔

رَم کی بوتل یا سگریٹ کا ڈبہ جب خالی ہوگا تو اسے پھینک دیا جائے گا  
 جا بیگا بلکہ احتیاط سے اس کمرے میں رکھ دیا جائے گا جہاں خالی بوتلوں اور  
 ڈبوں کے انبار لگے ہیں۔

کوئی عورت ملنے کے لئے آئیگی تو اسے دروازے ہی سے یہ کہہ کر واپس  
 کر دیا جائے گا کہ رات صاحب کی شوٹنگ تھی، اس لئے سو رہے ہیں۔ ملاقات  
 کرنے والی شام کو یا رات کو آئے تو اس سے یہ کہا جاتا تھا کہ صاحب شوٹنگ  
 پر گئے ہیں۔

رام سرورپ کا گھر تقریباً ویسا ہی تھا جیسا کہ عام طور پر اکیلے رہنے والے مجرد  
 مردوں کا ہوتا ہے، یعنی وہ سلیقہ، قرینہ اور رکھ رکھاؤ غائب تھا۔ جو لسانی  
 لس کا قاصد ہوتا ہے۔ صفائی نئی نگر اس میں کھرا پن تھا۔ پہلی مرتبہ جب میں اسکے  
 فلیٹ میں داخل ہوا تو مجھے شدت سے محسوس ہوا کہ میں چڑیا گھر کے اس حصے میں  
 داخل ہو گیا ہوں جو شیر چیتے اور دوسرے حیوانوں کے لئے مخصوص ہوتا ہے۔  
 کیونکہ ویسی ہی بو آرہی تھی۔

ایک کمرہ سونے کا تھا۔ دوسرا بیٹھنے کا تیسرا خالی بوتلوں اور ڈبوں کا۔  
 اس میں رَم کی وہ تمام بوتلیں اور سگریٹ کے وہ تمام ڈبے موجود تھے جو آٹھ

نے پی کر خالی کئے تھے۔ کوئی اہتمام نہیں تھا بوتلوں پر ڈبے اور ڈبوں پر بوتلیں

اوندھی سیدھی پٹری ہیں۔ ایک کونے میں قطار لگی ہے تو دوسرے کونے میں انبا

گردھی ہوئی ہے اور باسی تمباکو اور باسی رَم کی ملی جلی تیز بو آرہی ہے۔

میں نے جب پہلی مرتبہ یہ کمرہ دیکھا تو بہت حیران ہوا۔ ان گنت بوتلیں اور

ڈبے تھے۔ سب خالی۔ میں نے رام سر دپ سے پوچھا: کیوں بھئی یہ کیا سلسلہ ہے؟

اس نے پوچھا: کیا سلسلہ۔؟

میں نے کہا: یہ۔ کیا رُخانہ۔؟

اس نے صرف اتنا کہا: جمع ہو گیا ہے۔؟

یہ سن کر میں نے بولتے ہوئے سوچا: اتنا ہے..... اتنا کوڑا جمع ہونے میں کم

از کم سات آٹھ برس چاہئیں۔

میرا اندازہ غلط نکلا۔ مجھے بعد میں معلوم ہوا کہ اس کا یہ ذخیرہ پورے دس

برس کا تھا۔ جب وہ شیواجی پارک رہنے آیا تھا تو وہ تمام بوتلیں اور ڈبے

اٹھواکے اپنے ساتھ لے آیا تھا۔ جو اسکے پرانے مکان میں جمع ہو چکے تھے۔ ایک

بار میں نے اس سے کہا: سر دپ تم یہ بوتلیں اور ڈبے بیچ کیوں نہیں دیتے؟۔

میرا مطلب ہے: اول تو ساتھ ساتھ بیچنے رہنا چاہئیں۔ پر اب کہ اتنا انبار جمع

ہو چکا ہے اور جنگ کے باعث دام بھی اچھے مل سکتے ہیں۔ میں سمجھتا ہوں تمہیں

یہ کیا رُخانہ اٹھوا دینا چاہیئے۔

اس نے جواب میں صرف اتنا کہا: ہٹاؤ یا ر۔ کون اتنی بک بک کرے؟

اس جواب سے تو یہی ظاہر ہوتا تھا کہ اُسے خالی بوتلوں اور ڈبوں سے کوئی

دلچسپی نہیں، لیکن مجھے نوکر سے معلوم ہوا کہ اگر اس کمرے میں کوئی بوتل یا ڈبہ  
ادھر کا ادھر ہو جائے تو رام سرور پتیا مت برپا کر دیتا ہے۔

عورت سے اسے کوئی دلچسپی نہیں تھی۔ میری اسکی بہت بے تکلفی ہو گئی تھی باتوں  
باتوں میں میں نے کئی بار اس سے دریافت کیا۔ کیوں بھتی شادی کب کرو گے؟  
اور ہر بار اس قسم کا جواب ملا۔ شادی کر کے کیا کروں گا؟ میں نے سوچا وہاں  
رام سرور پتیا شادی کر کے کیا کرے گا؟ کیا وہ اپنی بیوی کو خالی بوتلوں اور ڈبوں  
والے کمرے میں بند کر دے گا؟ یا سب کپڑے اتار کر نیکر پہن کر روم بیٹھے اس  
کے ساتھ کھیلا کرے گا؟ میں اس سے شادی بیاہ کا ذکر تو اکثر کرتا تھا مگر تصور  
پرزور دینے کے باوجود اسے کسی عورت سے منسلک نہ دیکھ سکتا۔

رام سرور پتیا سے ملتے ملتے کئی برس گزر گئے۔ اس دوران میں کئی مرتبہ میں نے  
اڑتی اڑتی خبر سنی کہ اسے ایک ایکٹرس سے جس کا نام شیلپا تھا، عشق ہو گیا  
ہے۔ مجھے اس افواہ کا بالکل یقین نہ آیا۔ اول تو رام سرور پتیا سے اس کی توقع ہی  
نہیں تھی دوسرے شیلپے کسی بھی ہوش مند لوجوان کو عشق نہیں ہو سکتا تھا کیونکہ  
وہ اس قدر بیجان تھی کہ دق کی مریض معلوم ہوتی تھی۔ شروع شروع میں تب  
وہ ایک دو فلموں میں آئی تو کسی قد گوارا تھی مگر بعد میں تو وہ بالکل ہی بے کیف اور  
بے رنگ ہو گئی تھی۔ اور صرف تیسرے درجے کے فلموں کیلئے مخصوص ہو کر رہ گئی تھی۔  
میں نے صرف ایک مرتبہ اس شیلپا کے بارے میں رام سرور پتیا سے دریافت  
کیا تو اس نے مسکرا کر کہا۔ "میرے لئے کیا ہی رہ گئی تھی؟"  
اس دوران میں اس کا سب سے پیارا کٹا ٹالن نمونہ میں گرفتار ہو گیا۔

رام سرور پانے دن رات بڑی جانفشانی سے اس کا علاج کیا مگر وہ جانبر نہ ہوا۔  
 اسکی موت سے لے بہت صدمہ ہوا۔ کئی دن اسکی آنکھیں اشک آلود رہیں اور  
 جب اس نے ایک روز باقی کتے کسی دوست کو دیدیئے تو میں نے خیال کیا کہ اس نے  
 اسٹائن کی موت کے صدمے کے باعث ایسا کیا ہے۔ ورنہ وہ اُن کی جدائی کبھی برداشت  
 نہ کرتا۔ کچھ عرصے کے بعد جب اس نے بندر اور بندر یا کو بھی رخصت کر دیا تو  
 مجھے کسی قدر حیرت ہوئی۔ لیکن میں نے سوچا کہ اس کا دل اب اور کسی کی موت کا  
 صدمہ برداشت نہیں کرنا چاہتا۔ اب وہ نیکر پہنکر رَم پیتے ہوئے صرف اپنی بی  
 ڈرگس سے کھیلتا تھا وہ بھی اس سے بہت پیار کرتے لگی تھی کیونکہ رام سرور پکا سارا  
 التفات اب اسی کے لئے وقف ہو گیا تھا۔

اب اس کے گھر سے شیر، پھیتوں کی بو نہیں آتی تھی۔ صفائی میں کسی قدر نظر  
 آجانے والا سلیقہ اور قرینہ بھی پیدا ہو چلا تھا، اسکے اپنے چہرے پر ہلکا سا کھٹا  
 آگیا تھا۔ مگر یہ سب کچھ اس قدر آہستہ آہستہ ہوا تھا کہ اسکے نقطہ آغاز کا پتہ  
 چلانا بہت مشکل تھا۔

دن گذرتے گئے۔ رام سرور پکا کا تازہ فلم ریلیز ہوا تو میں نے اسکی کردار نگاری  
 میں ایک نئی تازگی دیکھی۔ میں نے اسے مبارکباد دی تو وہ ہنسکر ادا کیا "لو و سکی پیو"  
 میں نے تعجب سے پوچھا "وہ کی؟" اس لئے کہ وہ صرف رَم پینے کا عادی  
 تھا۔

پہلی مسکراہٹ کو ہونٹوں میں ذرا سکیرٹے ہوئے اس نے جواب دیا۔  
 "رَم پی پی کر تنگ آگیا ہوں۔"

میں نے اس سے اور کچھ نہ پوچھا۔

آٹھویں روز جب اس کے ہاں شام کو گیا تو وہ قمیص پانچا مہ پہنے 'رم۔  
 نہیں دسکی پی رہا تھا۔ دیر تک ہم تاش کھیلنے اور دسکی پیتے رہے۔ اس دوران  
 میں نے نوٹ کیا کہ دسکی کا ذائقہ اس کی زبان اور نالو پر ٹھیک نہیں بٹھ رہا  
 کیونکہ گھونٹ بھرنے کے بعد وہ کچھ اس طرح منہ بناتا تھا جیسے کسی ان چکی چیز سے  
 اسکا واسطہ پڑا ہوا ہے۔ چنانچہ میں نے اس سے کہا۔

”تمہاری طبیعت قبول نہیں کر رہی دسکی کو۔“

اس نے مسکرا کر جواب دیا: ”آہستہ آہستہ قبول کر لے گی۔“

رام سرورپ کا فلیٹ دوسری منزل پر تھا۔ ایک روز میں اُدھر سے گذر رہا تھا  
 کہ دیکھائیے گیراچ کے پاس خالی بوتلوں اور ڈبوں کے انبار کے انبار پڑے ہیں  
 سڑک پر دو چھکڑے کھڑے ہیں جن میں تین چار کبارے تھے ان کو لا رہے ہیں میری  
 حیرت کی کوئی انتہا نہ رہی، کیونکہ یہ خزانہ رام سرورپ کے علاوہ اور کس کا ہو سکتا تھا  
 ۔ آپ یقین جانئے اس کو جکا ہوتے دیکھ کر میں نے اپنے دل میں ایک عجیب قسم کا  
 درد محسوس کیا۔ دوڑا اور پر گیا گھنٹی بجائی۔ دروازہ کھلا۔ میں نے اندر داخل  
 ہونا چاہا تو کو کرنے خلافت معمول راستہ روکتے ہوئے کہا: ”صاحب رات شونگ  
 پر گئے تھے اس وقت سو رہے ہیں۔“

میں حیرت سے اور غصے سے بوکھلا گیا۔ کچھ بڑبڑایا اور چل دیا۔

اسی روز شام کو رام سرورپ میرے ہاں آیا۔ اس کے ساتھ شیا تھی، نئی بنا رکھی  
 ساڑھی میں لبوس۔ رام سرورپ نے اس کی طرف اشارہ کر کے مجھ سے کہا: ”میری



دعوم تپنی سے لوٹے۔

اگر میں نے وہاں کے چار پیگ نہ پئے ہوتے تو یقیناً یہ سنکر زہہ ہوش ہو گیا ہوتا۔  
 رام سر دپ اور شیلہ صرف تھوڑی دیر بیٹھے اور چلے گئے۔ میں دیر تک سوچتا  
 رہا کہ بناری ساڑھی میں شیلہ کس سے مشابہ تھی۔ دُبلے پتلے بدن پر ہلکے بادامی رنگ  
 کی کاغذی سی ساڑھی کسی جگہ پھولی ہوئی کسی جگہ دبی ہوئی۔ ایک دم میری  
 آنکھوں کے سامنے ایک خالی بوتل آگئی، باریک کاغذ میں لپیٹی ہوئی۔  
 شیلہ عورت تھی۔ بالکل خالی، لیکن ہو سکتا ہے ایک خلائے دوسرے  
 خلائے کو پر کر دیا ہو۔

---

ختم شد

# ۳۶ مشورہ سگس

## جواب تک شائع ہو چکی ہیں

ناول	مجنور	مٹا کر پونجی	وصیت	دست بھارتی
بور بن کلب	کرشن چندر	جب پتھر روتے ہیں	کھولنے والے زیجا حسین	
داد ریل کے بچے	اداس تنہائیاں	”	ضیاء	”
غدار	پت جھڑ کے پھڑکے	”	آپا	”
سافر	کرشن گوپال عابد	یہ رشتے یہ روگ	میرے صنم	”
دھرتی کے پھول	چاندی کے ہاتھ	”	آخری رات اختر عادل روتے	”
پوجا	کلیوں کا مزار	”	پھول اور تنہائی	”
ایک سنی ہزار آنسو	لاجی نیکا	عادل رشید	بینی رقاہد وحشی محمود آبادی	”
بوند اور سمندر	بربط کے تار	”	انجانے راستے	”
آشیاد	امرد پریم	سباط دل	یکھر کے سینے	نظلی صدیقی
بند دروازہ	چاندنی	”	تیری صورت میری آنکھیں	”
بڑی دیدی	شرت چندر	چندر ما	”	مہندر ناٹھ
براج بہو	چندن ہار	”	منزل ایک سارو	”
زخم	ایساں احمد گدی	دکھا طوفان	سعید آمرت	ایک شمع ہزار پروانے

غنم کی چھاؤں میں	وی اکرم آبادی	لکشمی کرشن گوپال عابد
ٹریا محمود ندرت	ابوالہول کی روح	ساگر اور لہریں
طوفان سے ساحل تک	بلیک میڈر	ناگن زلفیں سعید آمرت
نخراں کے پھول اقبال جاوید	ریڈ یاٹی دھماکے	مختلف مضامین کی
نغمین عابدہ حجاب بکھنوی	فورٹ کرناک	حیدر اکٹیب
کشور نسیم انہونی	دادی نور	پتھ کٹرول ڈاکٹر و شینو داس
گراہ منظر ہاشمی	منجوس ستارہ	صحت اور زندگی
روٹھی بہار حسین علوی	افسانے	گیتا خلی ڈاکٹر رابندر ناتھ بنگلہ
راز عارف مارہروی	دیوتا اور کسان کرشن چندر	منٹو میرا دوست
خواب	مسکراہے دیایاں	ڈاکٹر کیول دھیر
دور کنارہ ٹانگہ سنگھ	کرشن چندر کے افسانے	غالب کے خطوط غالب
روح کا انتقام جمیل انجم	ہوائی قلعے	لغات المشورہ نظمی صدیقی
رابی کی روح	منٹو کی بہترین کہانیاں	منٹو اور فلمی شخصیتیں منٹو
ریشماں ذکی انور	شکاری عورتیں	خود شچیت کیا چاہتا ہے ؟
جا سوسی ناول	چند	خواجہ احمد عباس
سیاہ پتھر عارف مارہروی	کالی شلوار	رہنمائے فولوگرانی ڈی آر آنند
پھانسی کا تختہ نمود جان دھر	منٹو کے افسانے	فلمی نغمے نظمی صدیقی
موت کی آغوش میں	ٹھنڈا گوشت	تخلیقات خلیل جبران
رخسار کا زخم	ایک لڑکی ایک جام امرتہ پریم	خلیل جبران

دیوان درد خواجہ میر درد	کلیات اختر شیرانی	اسلامی کتب
کلام میر میر تقی میر	اختر شیرانی	بہشتی زیور حصہ ۱ تا ۳
کلام فانی فانی	دیوان غالب علی گین	۳ تا ۴
کلام امیرینائی امیرینائی	دیوان غالب سادہ	۴ تا ۵
کلام حالی حالی	دیوان ظفر عکسی گین	۱۱ و ۱۰
مہدس حال	دیوان ظفر سادہ	مولانا اشرف علی تھانوی
انتخاب نظیر نظیر اکبر آبادی	رباعیات عمر خیام حصہ اول	سرکارِ دو عالم راشد ہسوانی
انتخاب سوا سوا	دوم	نعت رسول رضی بدایونی
رباعیات حافظ شیرازی	سوم	تعلیمات رسول
حذیب	پردیس واقعت	سیدہ کلال راشد الخیری
عجوت گیتا منظوم	کلیات اقبال	مشاعری
مثنوی لکھنوی	کلام اقبال	کلیات اکبر اکبر الہ آبادی
رامائن منظوم اشک ایم	بال جبریل	کلام بے لگام ناشاد دہلوی
شاہنامہ فردوسی	بانگِ درا	شکستہ سیکھ دوت
وحشی محمود آبادی	ضربِ کلیم	مہاکوی کالی داس
شاہنادر اسلام حفیظہ جالندھری	ارمغانِ حجاز	قاشین نریش کارشاد
ڈرامے	دیوان داغ	دو آتش
شکسپیر	ذوق	آج کے اردو شاعر اور اکی
رومیو جولیت	مومن	شاعری پرکاش پنڈت

## نیا سیٹ

۱۳۶ - بقیاتِ اختر شیرانی اختر شیرانی	۱۳۲ - ونیس کا سوداگر شکسپیر
۱۳۸ - راہی دت بھارتی	۱۳۳ - منطقی طوفان اکرم الہ آبادی
۱۳۹ - نغمہ اور زندگی امرتسر پریم	۱۳۴ - خالی بوتلیں خالی ٹبے منٹو
۱۴۰ - شیراقلن وحشی محمود آبادی	۱۳۵ - قسمت کا حال - شیونما تھرا سکتین
۱۴۱ - راہ گذر مفتی الدین صدیقی	۱۳۶ - اسلامی مسائل - رضی بدایونی

## قیمت فی کتاب ایک روپیہ

اگر آپ چاہتے ہیں کہ نئی مشورہ پاکٹ بکس شائع ہوتے ہی  
آپ کو اطلاع ملتی رہے تو آپ اپنا پتہ لکھ بھیجئے۔ ہم آپ کو  
اس بارہ میں ضروری اطلاع دیتے رہیں گے۔

**مشورہ بک پو**

رام نگر گاندھی نگر پوسٹ بکس ۱۶۳۹ دہلی ۱۱۰۰۶

نئی بوتلیں خالی ٹبے

۱۶۳۹ دہلی

MARKET NO. 10

# مشورہ بکس



اردو کی اولین پاکٹ بکس

1/-